

Н О Б А Т Г У Л Ы

Э П Е Н Д И, К И М С Е Н?
(Комедия)

Ашгабат – 2007 й.

Ойна гатнашянлар:

1. Хожа Насыреддин – 30-32 яш.
2. Хейжан – аялы – 28-30 яш.
3. Ымат (Терса Хожа) – 18-20 яш.
4. Солтан – 67 яш.
5. Баят бег – 25 яш.
6. Ялан Эпенди – 50 яш.
7. Арслан хан – 24-25 яш.
8. Сыддых бег – 35 яш.
9. Вост!
10. Пелтек бег – 30 яш.
11. Вост

Вака 1250-нжи йылларда болуп гечйәр. Вакалар, адам атлары тарыхы дәл.

А Ш Г А Б А Т – 2007 й.

БИРИНЖИ ПЕРДЕ

БИРИНЖИ ГӨРНҮШ

Перде ачылар, сахна түмлүк. Эпенди жаңлыжса эшегиниң танапындан ийдип сахнаның өңи билен баряр, йөне эшегиң ерине бойны жаңлыжса Терса Хожса. Эпенди хонданбәри.

ЭПЕНДИ. Хов эшегим, ханну эшегим, эдил шу ере гелеңде ери-гөги сарсдырып аңчыргын. *(Радиодан хакыкы эшегиң аңчырышы берилйәр)* Хах-хах-ха! Сервихисарлылар молла Эпенди гелйәр-ов диерлер! *(ол сахнаның о башына баряр).* Эшегим, эдил шу ерде-де асманы-земини чайкандырып арлагын! *(Радиодан хакыкы эшегиң аңчырышы берилйәр).* Анха, өйде Хейжан пери моллам гелйәр-ов дийип бызбыдыклап башландыр! Эшежигим, Сервихисара, хош гелипсиң! *(ол эшеги билен гечип гидйәр).*

АВТОРЫҢ СЕСИ. Дүнйәниң хайсы ыклымында болсун, пархы ёк, Хожа Насыреддин молла Эпендиниң адыны эшиден киши йылгыраныны дуйман галяр. Хожа Насыреддин дегишмәниң-гүлкүниң, ойнуң-хенегин, шадыхоррамлыгың пири! 1208-нжи йылда Түркийәниң Сервихисар обасында дүнйә инен Хожа Насыреддин дурмушың агыр күлпетлерини, кынчылыклары, гам-гуссаны гүлки-хенек билен еңип адамзада фараонларың, солтанларың, кайсарларың голундан гелмежек бай хазынаны мирас галдырыпдыр. Эпендиниң гудратлы хазынасы пайладыгыңча көпелйәр, окадыгыңча хүммети гүйчленйәр. Молла Эпенди көне жиндесини тасадып, гөк эшегини дикгирдедип, гарып-гасарларың, пакыр-пукараларың ховандары болуп секиз асыр бәри эйямларың ичинден, дүнйәниң серхетлеринден, дил чәклеринден парран гечип, ылла Гүлки Худайы ялы жүмле-жахана шады-хоррамлык пайлаяр. Хожа Насыреддини түрк түрк, түркмен түркмен, өзбек өзбек азербейжан азербейжан хасапаяр, эмма аслы селжук түркмени болан молла Эпенди күлли адамзадың Эпендисидир! Себәби ол халклары, халкыетлери, миллетлери реңкине, жынысына, миллетине, динине гарамаздан гүлкиниң дашына йыгнан Бейик Ынсандыр!

Молла Эпенди гөк эшегини ёргасына гойберип мейлистен мейлисе, тойдан тоя, илден иле, юртдан юрда, гечмишден гележеге баряр!

Овадан саз. Баят бег билен Арслан хан гүрлешип гелйәр. Баят бег халы хоржунжыкдан дүйрүм перманы Арслан хана берйәр.

Арслан ханың көшги. *Сахнаның Баят бег, солундан Арслан хан чықяр. Икиси гара гадыр гуҗаклашяр. Олар бирек-биреги сынлап, яңадан гуҗаклашяр, хал-ахвал сорашярлар. Гөчгүнли саз оны эшитдиренок. Баят бег билен Арслан хан сахнаның өңүне сүйийәр, саз песелйәр.*

БАЯТ БЕГ. *Гардашым арслан хан, тутуш Румыстаны алып юрт тутунымыз бәри йүз йыл хем геченок. йөне серет, эйям Рух хем Бизанс халклары түркмен зыбанында гүрлейәр...*

Себәби олар бизде, селжук түркменлеринде ылахы ынсанперверлиги, пыгамбер адыллыгыны, перишде пәклигини гөрийәрлер. Сен хезрети Кейкуват солтаның оглы, Рум тагтының мирасдары! Сен тамам Рум ханларына, хәкимлерине гөрелде гөркезип, нусгалык хан болмалы, эмма Педериң сениң веляты эдара эдишинденем, өзүңи алып баршыңданам нәгиле.

Сен велятыңы хан-беглериңе ынанып көп вагтыңы авда-шикарда, саз-сөхбетде гечирйәрсиң... Шол себәптем сениң велятыңдан барян арз-шикантлар көп...

АРСЛАН ХАН. Мениң дергәхиме-хә шикаят билен гелйән ёк!

БАЯТ БЕГ. Белки, беглериң гетирйән дәлдири?! Белки, гелениң хайышыны битирйән дәлсиңиз?! Хер ким онсоң даш дийип дурман ишиниң битжек, сесиниң етжек ерине гидиберйәр-дә...

АРСЛАН ХАН. Мен көшк эмелдарларыма-да, хан-беглериме-де йүрекден ынанян! Хайсына Арслан хан үчин жаныңы бер дий, такга жаныны берер!

БАЯТ БЕГ. Арслан хан, сен эртирки солтан! Сениң алнында бейик Гележек ловурдап дур. Эмелдарларың, хан-беглериң, сениң гөвнүңи тапып, ынамыңа гирип билселер, эртир солтанлыкда улы-улы везипелерде отуржагыны билйәрлер! Эмма серет! *(Ол ики бүкүлип Арслан ханың өңүнде баш эгйәр).* Эмелдарларың шейдип саңа тагзым эдип, халка сыртыны өвүрен болсалар билдиңми? Олар сениң гөресиң гелйән зады гөркезип, эшдесиң гелйән зады эшитдирип йөрен болсалар билдиңми?

АРСЛАН ХАН. Мениң эмелдарларым отдан-сувдан, дурмушың ёвуз сынагларындан гечен ыграрлы, ыгтыбарлы, вепалы беглер!

БАЯТ БЕГ. Эгер сениң эмелдарларың саңа, халка вепалы гуллук эдйән болса, велятың абадан болса... хезрети солтан саңа Хожа Насыреддини везир эдинмеги маслахат бермезди!

АРСЛАН ХАН *(өр-гөкден гелйәр).* Кими? Молла Эпендини? Хах-хах-ха! Гөрене үстүнден гүлдүрип йөрен масгарабаз Эпендиниң велятымда яшаянына нәтжегими билемок! *(гүлйәр).*

БАЯТ БЕГ. Хезрети солтан болса Эпендиниң Румыстандандыгына буйсанып йөр! *(халы хоржундан ики китап чыкарып берйәр)* Ынха, бири Эпендиниң тебипчилик китабы, бейлекиси шорта сөзлери. Солтан бу китаплары хатдатларына көпелтдирип иң хорматлаян кайсарларына, солтанларына арзылы пешгеш хөкмүнде ёллаяр.

АРСЛАН ХАН. Хах-хах-ха! Гожа солтан өз көшкүни акылдар алымдан, арыф-айдындан, мениң көшкүми болса акмакдан долдуржак боляр дийсене! Хах-хах-ха! Эпенди Арслан ханың везири! Ёк, Баят бег, мен Эпенди ялы акмагы көшкүң голайынданам гетирмен!

БАЯТ БЕГ. Мениң чакым чак болса... Эпенди саңа везир болмаз!

АРСЛАН ХАН. Нәме? Хах-хах-ха! Ожагаш молла көшкде сүбсегәр бол дийсем-де пашмагымы огшаверсин! Эй, Алла! Эпендини везир ал дийип... гожа солтаның аклы чашып йөрен дәлдири-дә...

БАЯТ БЕГ. Молла Эпенди акмакмы-акыллымы сынар гөрәерис...

Чыра сөңйәр.

ИКИНЖИ ГӨРНҮШ

Хейжан голларыны быкынына уруп дур, ол киная эдйәми, чыныны айдямы – белли дәл.

ХЕЙЖАН. Хай-ха, молла Эпенди Бизанс юрдуның кайсарыны есир алып гелйәр-ов! Ай-хо, молла Эпенди Мүсүр солтанының хазынасыны олжалап гелйәр-ов!

ЭПЕНДИ (*хонданбәри*). Хейжа бай, базары баглап дуран Мүсүр эшегини сатын аландырын!

ХЕЙЖАН. Ханы эшек? Эшекми шол!

Эпенди ызына дөңйәр, аңк боляр.

ЭПЕНДИ. Вай, ханы мениң эшегим? */таягыны гөзлейәр/* Мелгун, дерхал эшеге өврүл.

ТЕРСА ХОЖА. Вай, эшек-дә мен! **Жыртлап гөркезейинми? /жыртлаяр/ я депип гөркезейинми?**

Эпенди. Ай, эшек, маңа эшек эшек герек!

ТЕРСА ХОЖА. Молла Эпенди, мен базары баглап дуран эшекдим. Сен йигрими бәш дирхеме дерек ялңышып отуз бәш дирхем берип сатын алдың! Оба гирип гелйәркәгем “Я Аллажан, эдениңе шүкүр!” дийдиң вели, мен адама өврүлдим дурубәрдим.

ЭПЕНДИ. Хә, сен эшег-ә? Мелгун сен! Иблис сен! Дерхал эшеге өврүл!

ТЕРСА ХОЖА. Молла, сен Худая ынанмаямың, я Худайың эшекден адам эдип билжегине ынанмаямың? Дессине Худайёлы бер, сениң харам эшегиң адама өврүлди ахыры!!! Дессине той бер!

ЭПЕНДИ. Мен өмрүмде ниже-ниже адамың эшеге, доңуза, шагала өврүленини гөрдүм! Асыл Аллажан эшекден адама ясап билжек экен-ов!

ХЕЙЖАН (*гөгә бакяр*). Эй, Алла Гудратыңы гөркезмәге Эпендиңкиден башга эшек тапмадыңмы? Вай, кырк бәш дирхем увлап гидендир-ов!

ТЕРСА ХОЖА. Молла Эпенди мен Чаңлы байың догмасыдым! Эмма яш башымдан түйкесме огры, хуммарбаз болдум. Гүнлериң бир гүни хуммарда жүллүккөтен утулып, мүлкимизи сатмага бардым. Атам билен энем сатдырмажак болды, мен икисинем какындырып-силкиндирип ташладым! Я, энем-атам гаргандыр я Худайың гахры гелендир, гараз жыззын уруп дуран эшеге өврүләйдим!

ЭПЕНДИ (*гөгә бакяр*). Эй Алла, сениң бир бендәни ялканың ягшы, бир бендәниң ялкананы ягшы, мениң оңа себәп боланым ягшы, йөне инди мениң кырк бәш дирхемими ким берсин! Хай оглан, хала эшек бол, хала адам бол! Эмма мениң кырк бәш дирхемими тап!

Терса Хожә вахахайлап гүлүп, гояр ерде гоймаяр.

ТЕРСА ХОЖА. Яңы эшекден адама өврүлип гелйәкәм гулагыма бир оваз гелди: «Эй, Терса, мен молла Эпендини хан этжекдирин, сен галан өмрүңде шонуң хызматында дур!» дийип! Гөк эшекден адам эден Аллажан, ери шылха-шылха жулуны тасадып йөрән Эпендиден нәдип хан ясаяркаң?! Хах-хах-ха!

ХЕЙЖАН. Эпенди хан дәл, солтан болянам болса, гой элли бәш дирхеми!

ТЕРСА ХОЖА. Агам Эпенди, белки, мени огул эдинерсиң!

ХЕЙЖАН. Дерхал эшек бол! Сенден йүз эссе ягшы оглы өзүмизем ясап билийэс!

ТЕРСА ХОЖА. Еңнежан, онда ериңизи экип, малыңызы бакып берейин!

ХЕЙЖАН. Еңне дийме маңа, мениң эшек йүвүржим ёк.

ЭПЕНДИ. Биз гарыпда ер нәм ишлесин, мал нәм ишлесин!

ТЕРСА ХОЖА. Онда мени байлара-беглере талабан бер!

ЭПЕНДИ. Сервихисарда сен ялыны гарынутуна-да ишлетмейэрлер!

ТЕРСА ХОЖА. Онда мени гул эдип сат-да алтмыш бәш дирхемиңи үзлүш!

ЭПЕНДИ. Сен нәме асмандан дүшдиңми?

ТЕРСА ХОЖА. Ёк, эшекден адам болдум!

ЭПЕНДИ. Болмалы дәл экениң! Бизиң велятымызда сениң ялы еди адамы бир эшеге чалышмаярлар!

ТЕРСА ХОЖА. Вай, инди мен адам болуп бир эшегиң бахасына гечменми?!

ХЕЙЖАН. Сен дерхал етмиш бәш дирхеми тап! Ёгсам депәнде кыямат томашасыны турузян!

ТЕРСА ХОЖА *(гөгө середйәр).* Эй, Алла, мен саңа “мени адам эдевер” дийип ялбардыммы? Эй Алла, адам бахасының эшегиңкиче ёк еринде мени нәме дийип адама өвүрдиң?! Худайжан, мен дивана-дервүш дәл “мени адам эдәй” дийип бар-бар багырып ялбарып ятар ялы. Үче санаянчам, мени өз хошунажык яңадан эшек эдәймесең, мениңем бир этжегим бардыр! *(сүем бармагыны гөтерйәр)* Бир!..

ХЕЙЖАН. Бужагаз эшежик гел-гел Худайжана шерт гоюп дурмы?

ТЕРСА ХОЖА. Ики!.. Худайжан, дерхал мени эшек эдәймесең, соң межбуры эшек этмели борсуң!

ХЕЙЖАН *(гүлйәр).* Бол үч дий, нәме эдйән болсаң гөрели-ле!

ТЕРСА ХОЖА. Эй, Худай! Эпенди билен Хейжан хатын энем-атамдан эзиз дәлдир! Үч дийдигим икисинем какындырып ташлаян! Анха, үч дийдим...

ХЕЙЖАН *(чаршагы алып гезейәр).* Ханы үч дийибем гөр мейит! Эддил багрыңдан гечирәерин!

ЭПЕНДИ *(хешелле каляр).* Ханы үч дий-дә! Бол үч дий! Тапдың мунда кечетелпек түркмени!!!

Арслан хан – бег, Баят бег – тәжир, Аллак бег молла лыбасында өзлерини танатман гелйәр. Олар сакгал-сармыклы, танар ялы дәл. Элешип саламлашярлар.

БАЯТ БЕГ. Молла Эпенди, таңры мыхманыны кабул эйле!

ЭПЕНДИ. Таңры мыхманы болсаңыз – өтүберин, алныңызда атаңызың өйи – даш метжиди бардыр!

БАЯТ БЕГ. Ёк, молла, биз сениң мыхманың болжак!

ЭПЕНДИ. Вах, биз ынха Алланың гудраты билен адама өврүлен эшегимизи мыхман алып билмән элеврешип дурус.

АРСЛАН ХАН *(орнашып отуярлар).* Молла бизде гөвүн-гарын ёкдур! Бизе кәширлиже, кишмишлиже, кишделиже, кәкиликлиже хезрети палав берсең боляр!

АЛЛАК БЕГ. Янының ал шерабы билен!

ХЕЙЖАН. Вах, бизиң газанымыз ёк-да!

БАЯТ БЕГ. Ханы ол йылың-йылына чагалап йөрөн газаныңыз?

ХЕЙЖАН. О пахыр яш үстүнден ёгалды.

АРСЛАН ХАН. Газаныңыз болмаса, чишлик, шара, кебап эдэйиң!

ХЕЙЖАН. Эпендиниң күлбеси бар, дүшеги ёк, ожагы бар, одуны ёк!

АЛЛАК БЕГ. Одуныңыз болмаса бизе яглы говурма-да боля, янының жигирдеги билен!

ХЕЙЖАН *(яңсылап зала бакып гүлйәр).* Бегзада мыхманлар Эпендиниң өйүнде болсады экип, кәшкәди иер!

АРСЛАН ХАН. Хов молла Эпенди, өзүңизиң иййәниңиз бизе-де болар!

ЭПЕНДИ. Хейжа хатын-а узын гүн хүңүрдәп мениң келләми иййәр, менем жанымы якып өзүми иййән!

ХЕЙЖАН. Эпенди, мыхманларың гарын язжагы чын! Сен дүйби дешик тулумы алып керемли Мекгәниң Земзем гуюсының кераматлы сувундан гетир, Терса бег, сенем көне юрдумыза гит-де, Гарагумуң ожарындан гетир, менем өлен газанымызы атарайын!

ТЕРСА ХОЖА. Мыхманлар, ийжегиңиз хезрети палав билен бехишди наз-ныгмат болсун! *(гидйәр)*

(Мыхманлар дөвря гуруп отуряр.)

ЭПЕНДИ. Хов мыхманлар, араңда хезрети Арслан ханы танаяныңыз бармы?

БАЯТ БЕГ. Арслан ханы мен танаян!

ЭПЕНДИ. Мен Арслан хандан бир зат диләйсем берерми - бермез?

ХЕЙЖАН. Вай, ол акмакдан дилег эдип келләң ниреде сениң?

ЭПЕНДИ. Хей, хей, хелей! Арслан хан жалаймыш, жалатаймыш дий! Хә диейин! Хей дана Кейкувват солтаның оглам акмак бормы?!

ХЕЙЖАН. Вай, ол акмак болмаса, веляятың ханы халына, Румыстаның мирасдар солтаны халына юрдуны везир-векиллерине ынанып, дәли дүйәниң дөвраныны сүрер йөрермиди? Арслан ханың ак-мак-дыр! Хемме хелейлер шей диййәр!

ЭПЕНДИ */алжыраяр/.* Гыгырман бир кепле-хов! Бужагаз кепиңи Арслан хан эшдәйсе, дүррәни Эпенди иймели бор!

ХЕЙЖАН. */мөлериң горкан боляр/.* Вай, Арслан хан өзүниң акмакдыгыны эшден дәлдир өйдйәмин?.

ЭПЕНДИ */гыгыряр/.* Хай харам хатын! Гайдып мениң өйүме хелей кепини гетирәйме! */аялына юваш/* Хол муртуны пеззердип отуран Арслан хан ахыр.

ХЕЙЖАН. */юваш/.* Мен нәме Арслан ханы танамаң авымы пүркүп дуранмыдырын. Өзүни танатмаң зораякдан мыхман боланы үчин энтөк оңа кыямат томашасыны гөркезер мен!

ЭПЕНДИ */юваш/.* Эшегиң арынаң, увлап гиден етмиш бәш дирхемиң авысынаң Арслан хандан чыкараялымы?

БАЯТ БЕГ */Арслан хана юваш/.* Эпенди билен аялы сени танап, гоша дүззүме дүшүрип хақыкаты базырдадып йүзүңе басып дурлар!

ЭПЕНДИ */гаты сесде/.* Хейжан хатын, эртир мен Арслан ханың дергәхине барайын! Ол мениң айдышым ялы акыллы болса, дилежек

задымы дилетмән берер гойбәр! Эгер хелейлерин кепи раст болса, хер эдер хесип эдер, мени дүрреледер!... /Эпенди таяк алып чызык чызып өйи үч бөлеге бөлийәр. Мыхманларың херси бир бөлеге дүшийәр/ Азыз мыхманлар, айтды-айтмады диймән, хайсың өз чәгинден чыкып кесекиниң чыгрына гирсен, аждарханың сүренине гирен ялы борсуң!

АРСЛАН ХАН. Хов молла Эпенди, еңнем билен айрылышайдыңмы?

ХЕЙЖАН. Мыхман агзыңдан хайыр ачавери! Биз бирден айрылышайсак, дийип, гошумызы бөлүшип гойдук!

Терса Хожә ики хызматкәр билен бир меҗсимеде палав, биринде дагланып бишен хораз, бейлекиде миве, дүрли ичгилери гетирйәр. Хызматкәрлер гидйәр.

ТЕРСА ХОЖА. Мыхманлар, алыбериң Алланың берен рыскындан!..

АЛЛАК БЕГ. Пах-пах, бугланып бишен хезрети палавы, дагланып бишен хоразы барка биз ач дийип депесинден гум совуряр-ов найынсаплар!

ЭПЕНДИ. Бег йигит, сен мениң мыхманымсың, безирген Терса бегин, молла-да Хейжаның мыхманыдыр!

ХЕЙЖАН (*гох эдйәр*). Әрим молла, атам молла, мен нәме молладан тапан маңлайыгарамы? Оварра эт поссужак моллаңы! Бег йигит мениң мыхманымдыр!

Үчүси ишдә билен иймәге башлаяр. Бейлекилере хөдүрем этмейәрлер.

ЭПЕНДИ. Боляр, бег сениң мыхманың, тәжир Терса бегин, тултужак молла-да мениң мыхманым болсун! (*Эпенди, Терса, Хейжан үчүси тамшаняр*).

ТЕРСА ХОЖА. Гөрсөңиз өй эсине хөдүр-керем ёкдур!

АЛЛАК БЕГ. Акмак мыхман өй эсине хөдүр эдйәндир! Хах-хах-ха!

ЭПЕНДИ. Хай биедеп беззал, дагланан хоразы молла иймелидир!

Хоразлы табагы Аллак бегин өңүне сүйшүрйәр.

ТЕРСА ХОЖА. Өлениң дүшекашыннан гәхнәп йөрен моллаңа палавам көп! Ий безирген! Ий!

Терса хоразлы табагы Баят бегин өңүне сүйшүрйәр.

ХЕЙЖАН. Или чүркәп йөрен бакгалың гуры чөрөк иенде болмаямы? Иевер бег йигит!

Табагы Арслан ханың өңүне сүйшүрйәр.

ТЕРСА ХОЖА. Ай, бакгал, ай беззал, ай алыпсатар, аңкарып ашыңы алдырып отурма! Сымышла хоразы бахымрак!

АЛЛАК БЕГ. Вах, сиз азар бермесөңиз, өзүмиз оңшуп ийжек-ле!

ХЕЙЖАН (*чете*). Беланы иерсиңиз! /табагы Арслан ханың өңүне сүйшүрйәр/ Молла ага, беззал ага, нахарың ягшысыны бег йигит иймелидир! Иевери бег йигит!

ЭПЕНДИ /табагы Аллак бегин өңүне сүйшүрйәр/. Хейжа, говрулан хоразы поссужак моллам иер!

ХЕЙЖАН. Сениң мыссыжак моллаң мерези ийсин!

Хейжан табагы сүйшүрҗөк боляр, Эпенди онуң голундан тутуп гахарланяр.

ЭПЕНДИ. Хейжа, гайдып молламың табагына дегдигиң-мен эшегимизиң депесини ярян!

ТЕРСА ХОЖА. Хов, хов Эпенди, би нә кеп? Хелейинден горкуп мени уржакмы?

ЭПЕНДИ. Дагы эшегим дурка, шагал уран ялы увладып хелейими урайынмы мен?!

ХЕЙЖАН /табагы Арслан ханың өңүне сүйшүрйәр/. Иевери бег йигит!

Эпенди Терсаның күпесине доңдуряр.

ТЕРСА ХОЖА. Сен мениң депәми ярсан, мен сениң мыссыжак моллаңы маслыжак молла эдйән!

Терса Аллақ беги гөтерип зыңып гойберйәр.

БАЯТ БЕГ. Пах –пах! /киная/ Сервихисарлылар мыхман үчин гырлышайжак-ов!

ЭПЕНДИ. Сен мениң мыссажак молламы зыңсан, мен сениң беззалаңы довзаха дыкы эдйән!

Эпенди Баят беги гөтерип зыңып гойберйәр. Терса Аллақ беги уряр.

ХЕЙЖАН (оклавыны гөтерйәр). Ай мейит, сен ибалы бег болаңда ёлдашларың гырлышар дурармыды, лалла хайран! (Арслан ханың депесинден оклавы индирийәр).

Чыралар янып-сөнүп, прожекторлар янып-сөнүп, сөнүп-янып вака гызгалаң берйәр. Ким кими уряр, билер ялы дәл. Гүпүрди, тапырды, гык-баклык.

ТЕРСА ХОЖА. Хай, ачлар-галлачлар, докларың үстүне чозуң!

ЭПЕНДИ. Хай, махлуклар, адамларың үстүне чозуң!

ХЕЙЖАН. Хай, өлүлөр дирилериң үстүне чозуң!

Йити чыралар янып-өчмесини гойяр. Мыхманлар бер-башагай гүпүрдешип гачып баряр.

ТЕРСА ХОЖА (гыгыряр). Галлажың өйүне зор билен мыхман боляның гөржеги шумлук, ийжеги юмрукдыр! Хах-хах-ха!

ХЕЙЖАН. Хай, эшежигим, шалык нахарыны кайдан алдың?

ТЕРСА ХОЖА (йылгыряр). Мыхман өз рыскы билен гелйәр дийип эшитмәнмидиң? (голуны узадяр). Ханха гадырдан мыхманлар эерсиз-уянсыз атлары минип гачып барялар! Хах-хах-ха!

ЭПЕНДИ. Гелиң нахары сынсыратмалаң! (нахара чөкйәрлер). Ахмедидиң несибесини Махмыда ийдирийән дүнйәдир би!

ХЕЙЖАН . (жакжаклар) Мыхманларың хакыңдан чыкдыкмы? **ЭПЕНДИ.** Мыхманларың хакыңдан чыкандырыс!

ТЕРСА ХОЖА. Мыхманларың хакыңдан бейдип чыкмалыдыр! (Үч пуллы халта чыкаряр). Еңежан, ал гөк эшегиң бахасы (бирини берйәр). Молла Эпенди, эртирки базарда яңадан алжак эшегиң бахасы! (бирини берйәр) Ынха, менем гапыңызда эшек эдип саклаяныңызың хакы! (Үчүнәжинем Хейжана берйәр).

ХЕЙЖАН (ачяр, алтыны гөрүп бегенйәр). Йүвүржим, эшек-де болсан рысгаллыжа-дөвлетлиже эшек ялыла сен?!

ЭПЕНДИ. Хов Терса бег, мунча пулы нәдип апарып етишдиң?

ТЕРСА ХОЖА. Пахахай агам Эпенди, Худайжан Терса Хожаны билмән эшек эдендир өйдйәмиң?

Чыра сөнийәр.

ҮЧҮНЖИ ГӨРНҮШ

Арслан ханың көшги. Сахнада Арслан хан, Аллак бег.

Эпенди билен Терса гелйәр. Арслан хан Эпендини гужаклаяр. Аллак бегем налач оны гужакламалы боляр. Терса бегем гужаклашжак боляр, йөне оңа үнс берйән ёк.

АРСЛАН ХАН. Хош гелип сен, сапа гетирип сен молла Эпенди. Йүрегимиң төрүнде отуржакмы я көшкүмиң төрөм болямы? Дидәмиң үстүнде отуржакмы я пәкизе халам болямы?

ТЕРСА ХОЖА. Беглер, менем гужаклайың-да! *(Үнс берйән ёк, ол өзүни гужаклаяр).* Арслан ханың гужакладыгы болсун! Бай-бай көшкүң овадандыгын-ов! Агалар, өмрүмде биринжи гезек көшк гөршүм, айланып гөрәйин! Бай-бай овадан-ов!

АРСЛАН ХАН *(Аллага).* Аллак бег, мыхмана көшкүң әхли жайларыны гөркез! *(гулагына)* Эмма түйкесме огрудыр, көшкүмизи таладайма!.. Хызматкәрлер, молла Эпендә шалык зыяпатыны бериң!

АЛЛАК БЕГ ХАН. Хов-хов, молла Эпенди иймесинем, ичмесинем мейлетин гоюпдыр ахыры...

АРСЛАН ХАН. Ёгсам бегимиз Пелтек бег, ханымыз Арслан хан болжак болса гарагымыз чыкан ялы межбуры гоймалы борус дийип!

ЭПЕНДИ *(аңк боляр).* Әлхепус! Дүнйәде бедев атдан йүврүк нәме бар-ай? Яңкыжа кепими айдан бадыма, бедевими йүзин салып гайтдым “шужагаз кепими бир өзүм сатып, хакыны өзүм алайын!” дийип. Халал сизе, халал!

АЛЛАК БЕГ. Ол кепиңи хәли гетирдилер, йөне мен шу сапар хакыны-хешдегини Эпендиниң өзүне бержек дийдим. Гиденде аларсың Эпенди!

Аллак бег билен Терса бег гидйәр.

Эпенди хоржәсунындан яссык ялы ики китап чыкарыр.

АРСЛАН ХАН. Хов молла Эпенди, ол яссык ялы диванлар нәме?
ЭПЕНДИ. Кыяматың хачан гопжакдыгыны кесгитләп йөрүн!

АРСЛАН ХАН. Охо-хо-хов, кыямат гопжакмышмы?
ЭПЕНДИ. Дежжалың хасабы боюнча шу язда, мениң хасабым боюнча индики язда!

Аллак бег, Терса Хожә гелйәр.

АРСЛАН ХАН. Сен оны ниреден билип йөрсүң, моллам?

ЭПЕНДИ. Дүнйәниң кераматлы китапларында ягшы адамлар азал, жаханы хыз-харамылар, яланчы-кеззаплар, залым-зулумкешлер, акмак-наданлар аланда кыямат гопяр дийлипдир. Ынха, *(яссык ялы китабы варакаяр)* акмакларың китабы, *(ене улы китабы гөркезийәр)* хыз-харамыларың китабы долды гитди, *(кинниван китабы гөркезийәр)* ягшыларың китабына болса бир адам хем адыны яздырмаяр.

АРСЛАН ХАН. Мениң көшкүмден кимиң ады бар?

ТЕРСА ХОЖА *(гең галяр).* Вай, көшкде-де акмак бармы?

АРСЛАН ХАН *(йылгырыр).* Акмак көшкде-де боляндыр...

ЭПЕНДИ *(китабы ачып, языр).* Онда биринжи акмак Кейкувват оглы Арслан хан дийип язяс!

АРСЛАН ХАН. О нәме дийип биринжи мениң адымы?

ЭПЕНДИ. Вей, көшкүнде акмак барыны билибем, хак-хешдек берип ишледип йөрен болсаң, сен хақы акмак болярсың!

АРСЛАН ХАН *(йылгырар).* Эгер мен көшкүмдәки эмелдарларымың вост! данадыгыны субут эдәйсем нәме?

ЭПЕНДИ. Эмелдарларың акмакдыгыны билибем, оны дана дийип субут этсең, ики ёла акмак борсуң!

Икинҗи гатда гөрүмән сынлаян Баят бег йылгырар.

АРСЛАН ХАН *(йылгырар).* Эгер, мен сениң барыптан акмакдыгыңы субут эдәйсем нәме?

ЭПЕНДИ. Арслан хан, молла Эпендиниң акмак, надан, ойнатгы, масгарабаздыгыны жүмле-жахан билйәркә, мениң акмаклығымы субут этжек болсаң, үч ёла акмак борсуң-да!

ТЕРСА ХОЖА. Хов Эпенди, хезрети Арслан ханың, везир-векиллериң адыны ягшылар китабына язайсак нәдер?

АЛЛАК БЕГ. Эгер кыяматың хәзир гопмагыны ислемесең, Эпенди, ягшылар китабына биринжиден Арслан ханың адыны, соң бизиң адымызы яз!

ЭПЕНДИ. Берекелла беглер, шейдиң ахыры! Менем кыяматың гелжегини истәп, хешелле какып йөрен дәл. *(язар)* ... Йөне беглер ягшылар китабына нәхилем болса бир ягшылык эдип гирмели. Арслан хан, сен ягшылар китабына гиржек болсаң Сервихисарың гарып-гасарларына еди мүн динар, беглер, сиз ики мүн динар пайламалы!

АЛЛАК БЕГ *(гахарлы).* Эпенди, мен сени кыяматың билен, китабың билен зындана атян!

ЭПЕНДИ. Ай хава-да, ягшылык эдип, ягшылар китабына гиренден Эпендини китабы билен зындана гирдирен аматдыр!

АЛЛАК БЕГ. Гуламлар, мыхманларың серпайыны етириң!

Гуламлар гамчысыны шарпылдадып гелип, Терса билен Эпендини йүзин ятырар.

ТЕРСА ХОЖА *(горкуп гыгырар).* Эпенди, булар бизи дүррележек боляр!

ЭПЕНДИ */гыгырар/.* Хай хелей дүнйә! Ене хелейимиң, айданы раст бол-дов!

Арслан хан. Сениңем айданың раст болар Эпенди!

Баят бег ёкарда башыны яйкаяр. Чыра сөңйәр. Гамгын саз.Эпенди билен Терса бири-бирине сөенип, ыра-дара ахваллашып сахнаның өңүнден гелйәр.

ЭПЕНДИ. Увввв! Ягырнымы шүдүгәр эдип ташладылар! Вай, вай Худайсызлар тасдан өлдүрипдилер!

ТЕРСА ХОЖА *(пуллы халтажыгы берйәр).* Ал мура-мугт бир урулма-да!

ЭПЕНДИ *(хайран галяр).* Хов, хов, Терса, олар сениң түйкесме огрудыгыңы билип, яныңа йөрите Аллак беги гойдулар! Сен би пуллары нәдип уруп билдиң?

ТЕРСА ХОЖА. Хах-хах-ха! Аллак бег көшкүң байлығыны горады! Биз гарыба Аллак бегиң байлыгам боляр-а! Хах-хах-ха!

ДӨРДҮНЖИ ГӨРНҮШ

Сахнаның өңүнде Эпенди дүйш гөрүп йылгырып ятыр. Саз. Сахна жовур-ак булут. Булутларың ичинде Эпенди билен овадан гелниң силуети. Икиси хақыкы ашык-магшук ялы, нэз-керешме. Интим херекетлер. Хейжан гелип укуда йылгырып ятан эрини сынлаяр, йылгырар.

ХЕЙЖАН *(зала).* Эпенди эркек ковмуның акылдары! Хэзир бужагаз акылдары ойнап эден хем этмедик ишлерини айтдыршыма бакың! *(азгырылар).* Хай азгын дийсе!

ЭПЕНДИ *(ояняр, реал дүңгә гелип биленок).* Хэх...

ХЕЙЖАН. Утан, уял, халал ожагыма харам гырнагы гетирип чолашып ятмага!

ЭПЕНДИ *(гөзлери ачылар).* Ханы гырнак? *(бегенйәр)* Вай, ханы гырнак?

ХЕЙЖАН. Эйсе яңкы дүйшүңде сүйнүп-саркып йөрен асыра кимди?

ЭПЕНДИ *(хайран).* Вай, сен мениң дүйшүме кимиң гирйәнимем билйәмиң?

ХЕЙЖАН. Вай, мен мелгуның энекеси, албассының эжекеси болуп, сениң дүйшүңе гирйән айярларам билменми?! Харам казының харам пулуна месиргәп йөрен шол тула гайдып дүйшүңе гирәйсе, дүйшүңден согруп алагада гапымда гырнак эдерин!

ЭПЕНДИ *(чете).* Охо-хо-хо! Мен пакыр инди дүйшем гөрүп билмесем...

ХЕЙЖАН. Сениң дүйшүң дүйш дәл, гахбахана!

ЭПЕНДИ *(хайран).* Хов-хов хелей. Сен мениң ичимден айданымам эшит?

ХЕЙЖАН. Ичинден айданыңы, гөвнүңе дүвениңи билмесем Хейжа борунмы мен? Сен шол харам казының мес гызыны хыялыңа-да гетирәйме!

ЭПЕНДИ. Казының дул гызы дәл-ов ол!

ХЕЙЖАН. Онда киммиш ол?

ЭПЕНДИ *(мадырдаяр).* Ол башга гелинди! Сен оны танамаярсың!

ХЕЙЖАН. Вай, инди сен мениң танаян хелейлерими түкедип, танамаяныма башладыңмы?

ЭПЕНДИ *(улудан дем аляр).* Хейжам, говусы мен саңа яранайын-ла! Мен яранжаңлыкда Аллақ бегден-де зордурын!

ХЕЙЖАН. Саңа гарры атаң ялы он-онки хелейиң арасында ит болуп увлап-увлап өлжек акмақ диерлер!

ЭПЕНДИ. Атам өлсе-де гөненип өлди-ле!

Хейжан асман бақып чыны блен Худая арз эдйәр.

ХЕЙЖАН. Эй, Аллажан, аршда-күрсе бар болсаң, гарыба-гасара хоссар болсаң, пакыра-пукара ховандар болсаң, молла Эпендине яр болсаң, бизе еди хум алтын, еди хем гөвхер-лагыл, еди сүри сыгыр, еди сүри гоюн, еди сүри гылял бер! Яллакан мүлк сатын алып, көшк ялы жай салып, Хожам икимиз ага-яна дөвран сүрели!

Эпенди атылып барып аялының элинден тутяр.

ЭПЕНДИ. Ай акмақ, сениң дийип дуран кепиң нәме? *(гөгә бакяр).* Аллажан, яңкы кепи Хейжан хатын айдан дәлдир, сенем эшиден дәлсиң! *(аялына)* Бол гайтмышым эт, түвәм дий! Алланәме гүнүңи булап, умытлы ожагыңы юмуржак болямың?

ХЕЙЖАН. Булар ялы дурмушы булап, булар ялы ожагы юмурмак герек! Аллажан яңкы диен байлыгымы берсин, онсоң эдибершиме бак!

ЭПЕНДИ. Аллажан саңа еди хум алтын, еди хум гөвхер-лагыл, сүри-сүри мал бердиги биринжи пидасам сен борсуң! Икинжи пидасам сен борсуң! Үчүнжи пидасам сен борсуң!..

ХЕЙЖАН *(хайран)*. Вай, онча байлыгым болса, мен нэхили пида бормушым?!

ЭПЕНДИ. Онча байлыгымыз болса мен сени хелей эдинип гезеринми? Сени гыгырдып-багырдып үстүңе гыз аларын, гелин аларын! Мен азарын!

ХЕЙЖАН *(чыны билен)*. Сен азма!

ЭПЕНДИ. Мен нәме дийип азмайын? Онча байлык менде келле гоярмы? Онча байлык менде акыл гоярмы? Онсоң Хейжан пакырдыр-да ер юмруклап «харам өлмүш Эпенди маңа хачан етеркә?» дийип Худая гаргап отуран!

ХЕЙЖАН *(гахарланяр)*. Ханы сен азжак болуп гөр! Үстүме гыз-гелин алжак болуп гөр!

ЭПЕНДИ. Хейжан, менде гүнә ёк! Мен гарры атама чекипдирин! Ядыңдадыр-а, он-онки хелейи болса-да, атам аял эшикли гарантга гөрсе-де сүйкенмән гечмезди!

Эпенди ярамсаклык эдип аялының янына баряр.

ХЕЙЖАН. Айрыл, мен бумат Худайдан өйкеләп отырын.

ЭПЕНДИ. Худай саңа нәме этди?

ХЕЙЖАН. Худайым мени перизат эдип, ышк атлы бела саташдырып, гарагымы гапып, атыпдыр бижинден-де можук бир бисырадың гужагына! *(сынлаяр)*. Эй, Алла Эпенди сениң бедройдыгыңы!

ЭПЕНДИ. А сен шейле бир овадан, жемалыңа середип гыллыгыңы акдырып отурмалы!

ХЕЙЖАН. Сен болса йигренжи, нежис, мыртар!

ЭПЕНДИ. А сен эйжежик, нәзенинже!

ХЕЙЖАН. Сен мыррых, мелгун, арвах!

ЭПЕНДИ. А сен бехишдің хүйри, женнетің жадылы пери-пейкери, учмахың Хумайгушы! *(Зала)*, Хейжан-да, нәме дийсеңем өйкележек гүманы ёк.

ХЕЙЖАН. Мен саңа саташып сакар довзахың гойнуна дүшүпдирин!

ЭПЕНДИ. Мен саңа саташып женнетің гужагына дүшүпдирин!

ХЕЙЖАН. Эй, Алла, сен нәче гейиндигиңче гарантга ялы можук болярсың!

ЭПЕНДИ. А сен ялаңачландыгыңча...

ХЕЙЖАН. Эй Аллам, бирден чагажыгым саңа меңзәйсе нәдерин-ейй!

ЭПЕНДИ *(оклавы аляр)*. Махлук хелей, чагажыгымыз маңа меңземесе... шонда нәдерсиң-ейй!

ХЕЙЖАН. Шейлеми? Бар онда серкәмизи суварып гел!

ЭПЕНДИ *(хайран)*. Вай, бизиң серкәмиз бармы нәме?

ХЕЙЖАН. Вай-вай, сениң махлукдыгыңы! Мен шу отуран *(залы гөркезйәр)* халайыгың янында ювунып-ардынып гел, бу гүн аннадыр диейинми?

ЭПЕНДИ *(өр-гөкден гелйәр)*. О нәмәнің аннасы?

ХЕЙЖАН *(пышырдап гулагына айдяр).* Анналашян аннаң-да!

ЭПЕНДИ. Хей, хелей, ынсап эт! Хей хепде-де мунча анна бормы?!

ХЕЙЖАН *(бөврүни диңлейәр).* Гыйв, дур, мен саңа бир хош хабар айдайын! Мениң чагажыгым болжак боляр өйдйән...

ЭПЕНДИ *(хүнүрдейәр).* Ёгса-да мунча анна болжак болса я чагаң болар, я Эпендиң өлер!

Хейжән алнына гечип, гөзүни-гашыны ойнадып, танс херекетлерини эдйәр.

ХЕЙЖАН. Хожам, сен керемли-кераматлы китапларда нәме языланыны билйәмиң?

ЭПЕНДИ. Хә, нәме язылыпдыр?

ХЕЙЖАН *(нәз эдйәр).* Әр билен аял анна гүни өйле намазындан озал анналашса Худайым олара бешиштден бир көшк берйәмиш.

ЭПЕНДИ *(йылгыряр).* Хә, Хейжам, көшкжагаз күйсейәмиң?

ХЕЙЖАН. Көшкжагаз дәл-де, көшк! Артып көне күлбәмизден ядамадыңмы?

ЭПЕНДИ. Хов-хов, Хейжа, сен гарантгадан можук, бижинден бедрой Эпендиниң гойнуна гирәйжекми?

ХЕЙЖАН. Саңа дагы бедрой диениң дилине бисмил чыксын! Юсуп пыгамберден сахыпжемалым, Гөроглыдан герчегим сен Эпенди!

ЭПЕНДИ. Герегинң көшк болсун! Бол эрәп-акып, сүйнүп-саркып нәз-керешме әйле! *(Хейжән болмажысы болуп ракс ойнап сүйнүп-саркып нәз эдйәр).* Перизадым, нәз әйле!

Сахна түмлүк боляр. Сахнаның өңүнден жыртылап, айдым айдып Терса гелйәр.

ТЕРСА ХОЖА. Әйләк баксам – пуллы гапжык,
Бейләк баксам – пуллы гапжык!
Байдан какдык, бегден какдык,
Эллерим, есер эллерим,
Ол гөзбагчы ялы ховадан пуллы гапжык алып, гөгә зыңып гапып ойнаяр.
Шейдип пуллы халта тапдык,
Сүр дөвраны Терса Хожә,
Хай акмажык, хай акмажык!
Ол гечип гидйәр, Эпенди иш битириндир. Хейжән дылым-дылым эдйәр.

ЭПЕНДИ. Хейжа пери, көшкүң тойлы-томашалы болсун!

ХЕЙЖАН *(гүлүм-ялым).* Ай Хожам, герчек Хожам! Өйле намазына ченли яңкыжа көшкүмизиң янындан ене бир көшк эдинәели-ле!

ЭПЕНДИ *(өр-гөкден гелйәр).* Хов-хов хелей, мениң билен айрылышмак ниетиң бармы! Икимизе бир көшк көпем боляр! Онсоңам Аллажаның намазыны каза эдип, мениң бар ишим женнетде көшк гуруп йөрмек дәл!

ТЕРСА ХОЖА *(гелйәр, ол шадыян).* Молла Эпенди, сизиң үчин бир көшк гүрлешип гайтдым!

ЭПЕНДИ *(гыгыряр).* Эй, харам эшек, гайдып мениң янымда көшк сөзүни айдыжы болайма!

ТЕРСА ХОЖА. Хов-хов, ол йөне-мөне көшк дәл, ловурдап дуран көшк!
(Хейжән гүлйәр). Ыкрам казының дул гызы көшкүни сатжак боляр!

ХЕЙЖАН *(гыгыряр).* Дагы-дувара мениң янымда харам казының гызының адыны тутужы болайма!

ТЕРСА ХОЖА *(тагзым эдйэр)*. Хош бикэм, хош бегим! Индем гахар-газабыңызы сандыга салып, гуррук гуя атың! Ики саны илчи гелйэр, я кайсарың, я солтаның илчиси! Пах-пах, пеләкетлериң пулларам көпдүр-ов!

Дашардан “Хабарлаш” диен сес гелйэр, Терса Хожа ылган гидйэр.

Сыддых бег, Баят бег гелйэр. Баят бег везир гейим-гежжиминде. Элешип Эпенди билен саламлашярлар.

СЫДДЫХ БЕГ. Хов молла Эпенди, сен солтаның дергәхине гитмели!

ХЕЙЖАН. Эпендини дагы дергәхине чагырып йөрөн ничик солтанка?

СЫДДЫХ БЕГ. Румыстан солтаны, онуң алы хезретлери Кейкувват солтан!

ЭПЕНДИ. Солтаның янында көрүмиз ёк!

ТЕРСА ХОЖА *(хайран галяр)*. Хов, хов Эпенди сен солтаның чакылыгыны рет эдип дурмуң?

СЫДДЫХ БЕГ. Хей, хей, билйәмиң хезрети Кейкувват солтан ниреде отыр? *(гәге бармак узадяр)*. Аллатагаланың бәри янжагазында! Булам онуң чакылыгыны рет эдйәр-ә!

Хәлден дымып вака сын эдип дуран Баят бег йылгыяр.

БАЯТ БЕГ *(Сыддыха)*. Акмак сен, Сыддых бег! Молла Эпенди саңа Эрзерумың хәкимидир солтаның адыны тутандан өңүңе дүшүп өңңүрдикләберер ялы! Эпенди Эпенди болжак болса солтаның чакылыгына гитмез! Гитмерсиң герек, Эпенди!

ЭПЕНДИ. Гитмен!

БАЯТ БЕГ. Эпенди гитмез! Эмма молла Эпенди, биз хем ики бег болуп, ики сакгаллы болуп бош гидерисми?!

ЭПЕНДИ *(сынляяр)*. Терсе бегим, ханы сынла, би пеләкет чыныны этсе әкидәйжек ялы-ла?!

ТЕРСА ХОЖА *(дашындан айланып сынляяр)*. Догрудан-да би пеләкет чыныны этсе әкитсе әкидерем!

ХЕЙЖАН *(төверегинден сынляяр)*. Йөне ол чыныны этжеге меңземейәр!

БАЯТ БЕГ. Молла Эпенди, маңа хезрети солтаның везири Баят Вост! диерлер! Сенем Баят везир чыныны этди бил!

ХЕЙЖАН. Айтмадыммы чыныны этжеге меңземейәр дийип...

БАЯТ БЕГ. Хезрети Кейкувват солтан еди ыклымың хөкмүрованы! Ол саңа беглик берип, ат миндирип серпай япжакмы я бир улы везипе бержекми, ким билйә?!

ХЕЙЖАН. Хезрети солтаның оглы Арслан ханың берен серпаям еди пушдумыза етйәр!

БАЯТ БЕГ. Молла Эпенди, сен маңа ёл салгы бер: мен нәденимде сени ынжыдып я ынжытман әкидип билйән!

ХЕЙЖАН. Баят бег, онуң ёлы ёк! Молла Эпенди улы илиң өңүңде “тайдып сервихисардан чыксам хатыным талак” дийип шерт этди.

БАЯТ БЕГ *(ювашжа)*. Хай Эпенди, булар ялы албассы хелейден дынжак болуп дуркан ёла дүшүп ёргалаберсең болмаямы?!

ЭПЕНДИ *(юваши)*. Хай Баят бег, сен ол албассыны танамаясың! Сен-ә сен, сен Эрайыл периште билен гелсең-де мени әкидип билмерсиң! Охо-хо-хо! О хелейми!

ХЕЙЖАН (*жақжаклар*). Бег ага, алдап-огшап Эпендини алып гидип билсең, шалык серпайыны япян!

БАЯТ БЕГ. Молла Эпенди, Румда-Шамда сенден дана ёк. Гел-гел еди ыклымың акылдары болуп ёл тапып билмезмиң?

ЭПЕНДИ. Хай Баят бег, сал гылыжы бойнумың чыкан еринден, келләми тулума...

ТЕРСА ХОЖА. ... шераплыжа тулума ...

ЭПЕНДИ. ... берекелла, шераплыжа тулума салып бидир гит!

БАЯТ БЕГ. Ол ынха Сыддых бегин ёлы! Башгарак ёл тап Эпенди!

ЭПЕНДИ. Ене бир ёл бар! Сен Хейжан хатының гөвнүни тапып мени сатын алып билерсин!

БАЯТ БЕГ. О нәхили сатын алып?

ЭПЕНДИ. Мен Хейжан хатының хем әри, хем гулы! Гуллар болса сатылярам, алынярам... Хейжа, максадың, матлабың менден дынмакды! Хырыдарым душды, сатып гойбер!

ХЕЙЖАН. Вай, ит алсынмы сени!

СЫДДЫХ БЕГ. Биз алжак!

ХЕЙЖАН. Ак базарда чөр гечер, чөп гечер, гыйбат гечер, геп гечер, эмма Эпенди гечмез!

ТЕРСА ХОЖА. Еңнежан, сен бир баха кес! Гечсе гечер, гечмесе кысматы билйәр...

ХЕЙЖАН. Жан йүвүржим, мен муңа бәш дирхем дийип баха кессем, Баят бегем гыммат гөрүп алмаса, онсоң бәш дирхеме өтмедик Эпенди билен нәдип яшарын?!

БАЯТ БЕГ. Еңнежан, агзындан чыкан бахаңы берип агам Эпендини алян!

ХЕЙЖАН. Баят бег, нәме сениң гарагың гапыкмы? Пил депип, экин экип, мал бакып, кече какып билмейән Эпендини сен башыңа япжакмы?!

ЭПЕНДИ. Ай акмак хатын, әриңи сатжагың чын болса, магтап, махабатымы етир!

ХЕЙЖАН. Хә, Кейкувват солтаның везири акмакдыр-а, гөзүне ынанман мениң махабатыма ынанар ялы!

БАЯТ БЕГ. Еңнежан, сен ислән бахаңы айт!

ХЕЙЖАН. Ёк, беглер, мен молламы сатмайын. Мен муны нәгүнлүк билен элдеки этдим, алланәме, иймесини-ичмесини гойдурдым... хоррук дартмасыны гойдурдым... Нәме дийсем лепбей дийип алнымда томаланып йөрен Эпендини сатып, пулуна нәме алайын?!

ТЕРСА ХОЖА. Еңнежан, Эпенди сениң дишлериңи дөкүп, сачларыңы агартмадымы? Маңлайыңы гаралдып, сүңки-сүегиңи гөгертмедими?! Пулдар алыжы душды, гүзледип сатып гойбер!

ХЕЙЖАН. Вай, мен молламы сатсам, гахрым геленде кимиң депесинде кыямат гопарып, киме гыгырып-багырып ичими совадарын?! Дергазап боламда киме авумы пүркүп, ичини-багырыны гурс якарын?!

ЭПЕНДИ. Хелей, солтаның везири саңа оюнжак дәл, бирде сатжак, бирде сатжак дәл дийип! Раст сатжак дийдиңми, сат-да башыңы гутар!

ХЕЙЖАН. Хей, Эпенди, Эпенди! Дүвнүгө ёлуксаң, тебибиң душса ачыларсың, аждарха саташсаң, багтың ишлесе аман сыпарсың, эмма менден өлүбөм сыпмарсың!

ЭПЕНДИ. Сатаймагын, атаң апгыртма, энең кел болар!

ХЕЙЖАН. Сатжак дэл, яша, жигер-багырыңы якып яша! Бегің Пелтек бег, ханың Арслан хан үстесине хелейиңем Хейжан хатын болжак болса кыямат ахыра увлап-увлап, жаныңы якып яша! Хах-хах-ха!

ЭПЕНДИ *(гөгө бакяр).* Эй, Аллажан, гөрдүңми мени саташдырып йөрен мыррыхыңы!.. Беглер, гөрдүңизми, мениң яшашып йөрен мелгунымы!.. Халайыклар, гөрдүңизми мениң башымдан инен товкыны!

ХЕЙЖАН. Ичиң-багрың янсын, сатжак дэл!

БАЯТ БЕГ. Еңежан, сатмасаң алмаярыс. Аршың-күрсүң диреги Эпенди дэл!

ХЕЙЖАН *(бызбыдыклап хешелле каяр).* Айтмадыммы Баят бег, гул алжага, мал алжага меңземейэр дийип! Эпендини сатын алжагы чын болса, пулуны сомларды, ялбарарды, якарарды...

БАЯТ БЕГ. Еңежан, мен ялбарып-якарып өзеленип дурун-а!

ХЕЙЖАН. Сен чының билен өзеленип дурмуң?

СЫДДЫХ БЕГ. Чыпбакай чынымыз гелин! *(зала).* Шу хелей сүбсө мүнсе—учмаса, хелей болупдырын! Шу хелей ене он йылдан Румыстаны алмаса хелей болупдырын! Ювдарха чыкыпдыр-ов!

ТЕРСА ХОЖА */юваши/.* Еңежан, булар ялы пулдар, булар ялы акмак мыдама душуп дурмаз, гүзледип сатып гойбер!

ХЕЙЖАН *(хашлан боляр).* Боля-да, бейдип төвелла эдип дурсаңыз сатайын! Эпендиниң бахасы бир динар!

Хеммелер өрән арзан баханы эшидип сеңсе боляр.

СЫДДЫХ БЕГ. Бир динар? *(зала).* Бир динар дийип тас дәлиредипди харам хелей!

ХЕЙЖАН. Эпендиниң бахасы бир динар! Ана, йөне мен Эпендиниң ашыны-сувуны, үчүни-едисини берип, саралкаларыны совмалы борун! Эпендем нәме, чайхананың ити ялы, танамаян ёк. Тамам Румыстаның халкы гелер... Эпендиниң садакаларыны совмага мүн динар!

СЫДДЫХ БЕГ. Ох-хо!

ХЕЙЖАН. Эпендиниң яшажык аялы дул галяр...

ЭПЕНДИ. Эпенди ялы акмагам тапылмаз, галан өмрүңи дул отырсың-ов!

ХЕЙЖАН. Эпендиниң яшажык аялы гедай гезмез ялы, ене бир гезек ох-хо дий Сыддых бег! Маңа-да мүн динар!

СЫДДЫХ БЕГ. Оххх-хххо!

ХЕЙЖАН. Эпендиниң чагажыклары гедай гезмез ялы, оlara-да мүн динар!

СЫДДЫХ БЕГ. Охо-хо-хов!

ХЕЙЖАН. Эпендиниң икинжи хелеем гедай гезмез ялы... Оңа-да...

ЭПЕНДИ *(хайран).* Хов-хов хелей, мениң икинжи хелейимем бармы?

ХЕЙЖАН *(зала).* Хай акмак, мүн динарың вәхирини ойнадов!.. *(Эпендә)* Вай, сениң ялыда икинжи хелей нәме ишлесин! Ынха, Баят бег, үч мүн бир динары бер-де әкидибер Эпендини!

Баят бег үмлейәр, Сыддых бег халы хоржуны Баят беге берйәр.

БАЯТ БЕГ. Ал еңежан, хоржунда Эпендиниң икинжи, үчүнжи хелеем гедай гезмез ялы пул бардыр. Тоюңыза ярасын!

ХЕЙЖАН. Сизем Эпендини нәмә яратсаңыз ярадыбериң!

БАЯТ БЕГ. Еңежан, йөне сен айт: Эпендиниң үчи-едиси, ашы-сувы нирден гелди би ики ара? Молла Эпендини өлдүржек болян бармы?

ХЕЙЖАН. Вай, йүвүржим, Молла Эпенди Арслан ханың дергәхинде кырк дүрре ийип еди гүн өли ятып, секизинжи гүн Алланың гудраты билен жана гелди! Кейкувват солтан Арслан ханың атасы болуп, солтан болуп Эпендини өлдүрмезми?

БАЯТ БЕГ. Өлдүрмез!

ХЕЙЖАН. Хай, Баят бег, сен Эпендә нәбелет-дә! Эпенди солтана ёкнасызыны айдар, эйдер-бейдер, акмак келлесини чапгы агажына гойяр! Хей би авулы дили билен солтаның хузурындан дири гелсе ондан Эпенди бормы? *(жакжаклаяр).* Эпенди Хейжаның янына гайдып гелмежек болубам өзүни өлдүрдеверсин!

БАЯТ БЕГ. Ёк, Еңежан, Эпендини халатлап, серпайлап, бай эдип гетирерин эншалла!

ХЕЙЖАН *(өр-гөкден гелйәр).* Нәме? Ызына гетирерин? Онда мен сөвдамы бозян! Ал хоржуныңы, геч мениң яныма мәхрибан моллам!

БАЯТ БЕГ. Дур! Дуравери еңежан, сөвданы бир бозма!

ХЕЙЖАН. Баят бег, ханы сынла, адамсыны сатып гойбержек акмак хелее меңзейәнми мен?! Мен сенден Эпендиниң хун хакыны алдым! Хезрети Кейкувват солтан Эпендини өлдүрсин, зындана атсын – мениң ишим ёк! Мен хәзир обаны чагырып «Эпенди өлди!» дийип патасыны алян! *(жакжаклаяр).* Хей онсоң мен патасыны алан адамым билен яшарынмы? *(хоржуны гөркезйәр).* Ынха, молла Эпенди, муңа хазына диерлер, байлык диерлер, генч диерлер! *(гүлйәр).* Мениң ялы яшажык, мениң ялы овадан, мениң ялы бай хатыны хич ким алмаз диен болямыдың молла Эпенди?

ЭПЕНДИ. Хей-хей, хелей, оюн-хенегини гой!

ХЕЙЖАН. Эпенди, Эпенди, оюн-хенек гутарып, Хейжан хатының эйямы башлады! Гыйв, Баят бег, найынсап Хейжан хатын Эпендини гыммат сатды дийип гынанма! Ынха, эшегини мура-мугтуна берйән. Бар, эйәнден галма Терса бег!

ТЕРСА ХОЖА. Еңежан, мениң эшек мертебәми сакла, халыс мура-мугтуна берме! *(пуллы халтаны берйәр).* Ал, шужагазы хич болман!

Сыддых бег доңуны гөтерип, гушагыны гөрийәр, пуллы халтасыны огурладаныны гөрүп, сессиз бызбыдыклаяр. Чыра сөнийәр.

БӘШИНЖИ ГӨРНҮШ

Көшкде мейлис сачагы язылыпдыр. Арслан хан эмелдарлары билен дур. Баят бег Эпендини, Терса Хожаны алып гелйәр. Олар эллешип саламлашярлар. Саз.

ЭПЕНДИ. Хов Баят бег, солтан чагыряр дийип, бизи Арслан ханың янына алып гелениң ялыла?

БАЯТ БЕГ. Арслан хан Румыстаның мирасдар солтаны! Бу гүн болмаса эртир ол солтан тагтына чыкяр!

ЭПЕНДИ. Йөр Терса бегим, онда биз эртир геләерис!

Арслан хан ғылыжыны Эпендиниң депесинде гөтерйәр.

АРСЛАН ХАН. Молла Эпенди шу демде мениң гөвнүме ярайжак хош кеплери айтмасаң, ынха ики чапып ташлаян! *(Ғылыжы салжак-салжак боляр).*

ЭПЕНДИ *(чына беримсиз, горкан, алжыран болуп).* Хай етевер, хай тутавер Терса бегим! *(Терса бег кебелек ковалан ялы бөкүп, ылгап хова гапяр).* Хай Арслан хан, сениң гөвнүнден турайжак харвар-харвар кеп гетирийәдим, ғылыжындан горкусына бары сүлгүниң жүйжеси ялы даргап гитди!

АРСЛАН ХАН. Молла Эпенди, шу гүн кейпим даг яряр! Ислән задыңы диле, бермесем Кейкувват солтаның оглы болмадыгым!

ЭПЕНДИ *(пархсыз).* Ай йөне...

АЛЛАК БЕГ. Эпенди, шалар шасы жошанда, ай йөнән нәме?

ТЕРСА ХОЖА. Эпенди ғысгалдып айдайяр! Онуң манысы шейле!.. Эпенди, сен дүниә гелип керемли Аллатагаладан дилег этдиңми?

ЭПЕНДИ. Жук.

ТЕРСА ХОЖА. Сен дүниә гелип бир йүз йигрими дөрт мүн пыгамберден, сан-сажаксыз ягшызадалардан, дөрт чарыярлардан, еди велилерден, он ики ымамдан, үч йүз алтмыш өвлүйәлерден дилег этдиңми?

ЭПЕНДИ. Жук.

ТЕРСА ХОЖА. Сен дүниә гелип хөкүмдарлардан, шалардан-солтанлардан дилег этдиңми?

ЭПЕНДИ. Жук.

ТЕРСА ХОЖА. Шалар шасы, сен дилетмән беренде-де Эпенди алмаяр! Ай йөнеси... “Нәме берсең берибер, йөне мен алман” дийдиги!

АЛЛАК БЕГ. Махлуклар билен диңе дүррели гүрлешип боляндыр!

ТЕРСА ХОЖА *(горкяр).* Дүрреләп билмерсиңиз!

АЛЛАК БЕГ. Хах-хах-ха. Онда өлдүрер гойбәрис!

ТЕРСА ХОЖА *(хашилаяр).* Анха ол боляр! *(йүпден гушагыны чөзйәр).* Шулар дардан асжак болса ибалы кендир йүпем тапмаз дийип танапымызы хем алып гелендирис.

ЭПЕНДИ. Аркайын өлдүрибериң! Шалыгың бол пулундан жыназамызы окадып, дүшекашымызы ийип гайдандырыс. Үстесине Арслан хан, сен тарыха-да гирерсиң! Үчини-едисини берип өлдүрән ша энтек тарыхда ёк!

АРСЛАН ХАН. О нәмәниң пулы? Ким сизиң үч-едиңизи беренмиш?

БАЯТ БЕГ. Ол пулы мен бердим.

АРСЛАН ХАН. Мен сени ыкмандалара пул пайла дийип угратдыммы?

БАЯТ БЕГ. Сен маңа Эпендини гетир дийип перман бердиң! Эпенди болса “гайдып шаның-солтаның чакылыгына гитсем хатыным талак!” дийип шерт эдипдир! Ери, мен Эпендиниң келлесини алып гайдайынмы? Я Сервихисара ган чайкап, зорлук билен алып гайдайынмы? Я бег халыма ики элими бурнума сокуп бош гелейинми?... Ахыры молла Эпендини хатынындан сатын алдым!

АРСЛАН ХАН. Сатын алдым? Хах-хах-ха! Эпенди асыл гулумыз болды дийсене! *(гүлйәр)* Эпенди, сачак башына геч, гулум биленем мейлис кылып

гөрөйин!

ЭПЕНДИ. Ахыры дөвлетли кеп айтдың-ов, Арслан хан!

Хеммелер сачак башына гечип, ийип-ичип башлаярлар.

АЛЛАК БЕГ. Ох-хо! Эпенди, молла болуп шерабам ичйэмин?

ЭПЕНДИ. Мен йылда еди гүн Иса алейхессалама уйян! */ичйәр/*
Исажана дөнейин!

АРСЛАН ХАН. Молла Эпенди, ийип-ичип, гүлүшип-гүрлөшип мес болалың! Алың

ЭПЕНДИ. Арслан хан, хан-беглериң дүнйәси бир башга, ёксуллар дүнйәси бир башга! Бизиң гүлкимизем, кепимиз-гүррүңимизем сизиң гөвнүңизе батмаса герек?

ТЕРСА ХОЖА *(Арслан хана сын эдйәр).* Эпенди, сен шалар шасыны гүлдирип-де билмейәрсин!

ЭПЕНДИ. Пахахай, Арслан хан икимизи депсең депренмез бай этсин, мен хезрети ханы гүлдүрип-гүлдирип кесе йыкмаянмы?

АРСЛАН ХАН. Хах-хах-ха! Мен гүлжек болсам, сизи депренмез бай этмели-дә?!

ЭПЕНДИ. Бизи бай этмәни ёкуш гөрсөң, ханлыгыңы терк эдип ызымыза дүш, мен сени гүлдүрип-гүлдүрип йыртмаянмы?

АРСЛАН ХАН. Эпенди, сениң акыллы-башлы гүнүңем болямы?

ЭПЕНДИ. Хава-ла! Биз хепдәниң жүп гүнлери пәхим-парасатлы боляс.

АРСЛАН ХАН. Диймек, шу гүн сизиң пәхим-парасатлы гүнүңиз-дә?

ЭПЕНДИ. Хава, парасатлы гүнлеримиз биз ийип-ичип сермеслик эдйәрис! Ичелиң беглер! *(ичйәрлер).* Хә, Терса бег, жеделинде утулдың герек!

БАЯТ БЕГ. О нәмәниң жедели?

ЭПЕНДИ. Ай Терса бегдир-дә, горкажык-үркежик бег, “гайдып шаның-солтаның чакылыгына гитмәли, дүйшүни гөрдүм, бардыгымыз икимизем дүрреләдйәрлер!” дийип элеврейәр. Менем “Пахахай Терса бег, бизи чагыран хөкүмдар, менден бәш-он мүн динар берип сыпса-да разы болсун!” диййән!

АРСЛАН ХАН. Хах-хах-ха! Мен чагырдып гетирип жезаландырмайын дийип, зордан чыдап отырын! Асыл сен динарам хантамамы?

ЭПЕНДИ. Йигрими-отуз мүн динар Арслан ханың янында пулмыдыр? Кырк-елли мүн динар билен сыпжагыңы билсең-де... берерсин, берерсин, ана йөне мен эшеклик эдип алман!

АЛЛАК БЕГ. Кырк-елли мүн динары алмазмың?

ТЕРСА ХОЖА. Алмаз! Берип гөрүң, йөне Эпенди алмаса герек!..

ЭПЕНДИ. Алман! Алмажак борун!..

АРСЛАН ХАН. Хах-хах-ха, хезил адамлар экениңиз-ай! Алың, солтаның саглыгына ичелиң!

АРСЛАН ХАН *(ойланып отурар).* Молла Эпенди, мен сени өзүме везир эдинәйсем диййән!

Сыддых бегем, Аллак бегем гаты хайран галяр.

ЭПЕНДИ. Арслан хан, күлли Румыстан мениң амаклыгымы билйәркә, сен нәдип мени везир эдинжек!

АРСЛАН ХАН. Менем сениң Акмак Китабыңа гирен адам! Ики акмак болуп сүрели дәли дүнийәниң дөвраныны!

ЭПЕНДИ. Мен акмак, йөне саңа везир болар ялы халыс акмак дәл!

Беглерем, Арслан ханам хайран. Баят бег йылгырар.

АРСЛАН ХАН. Хов Эпенди, сен везирликден йүз дөндерип отырмың?

ТЕРСА ХОЖА. Эпенди, патышалыгыны бермесе разы болайма! Мен өзүме везириң эшеги дийдиренимден өленими говы гөрерин!

АРСЛАН ХАН *(сахарланяр).* Эпенди, шуның нәмәй, мыдама яныңда ян тазың ялы болуп! Мениң халыс йүрегиме дүшдүң-ов сен!

ТЕРСА ХОЖА. Мен молла Эпендиниң эшеги!

ЭПЕНДИ. Галат айдяр! Ол Дежжалың эшеги, мен ялңышып сатын алыпдырын.

БАЯТ БЕГ *(хоржундан өрән овадан чүйше чыкаряр).* Беглер, эшек эшекдир-дә!! Гелиң хезрети солтаның арзылап йөрите иберен ал шерабындан ичелиң! *(чүйшәни гижәңлейәр)* Перең кайсарының хезрети солтана ёллан хакыкы кайсар шерабы!

Ол Терсадан башгасына гуйяр.

ТЕРСА ХОЖА. Баят бег, маңа-да гуй-да!

БАЯТ БЕГ. Сен эшек халыңа, онда-да Дежжалың эшеги халыңа кайсар шерабындан ичжекми? Болмаяр! Би бейик беглериң, шаларың шерабы! Ичелиң беглер!

Эпенди, Сыддых, Аллак бег ичйәр, бири-бирине бакяр.

ЭПЕНДИ. Пах, пах, кайсар шераб-а шерапжан экен-ов!

Бирден үчүсем шалкылдап аркан йыкыляр. Баят бег дуйдурман Тарса бегиң булгурыны чалышяр.

ТЕРСА ХОЖА. Пах-пах, перең кайсарының шерабы рум беглерини түкгердәййән экенов!

Терса Хожә булгурыны гөтерйәр, ичип төверегине гаранып шалкылдап гидйәр.

АРСЛАН ХАН. Кайсар шерабы Дежжалың эшегинем түйгердәййәндир! /гүлйәр/

БАЯТ БЕГ. Гардашым, хә диймән хезрети Кейкуват солтан гелйәр. Сен педериң билен салам-хелик эдип, Эпендиниң жулуна гирип велятыңа айланып ил-улсуң хал-ягдайыны гөзүң билен гөрийәсиң. Молла Эпенди болса эртир ша болуп көшкде өзүне гелйәр. Хезрети солтан сен гайдып гелйәнчәң Эпендиниң сөзбетини диңләп гөвнүни ачяр!

ИКИНЖИ ПЕРДЕ

АЛТЫНЖЫ ГӨРНҮШ

Баят бег билен Кейкуват солтан гелйәр. Баят бег толгунып бир затлары гүррүң берйәр. олар сахнаның төрүнә барып чарпаяда ятана середйәр. Солтан йылгырар. Олар айлав басганчак билен көшгүң икинәжи гатына чыкып гөзден йитйәр.

Шасыпада чымылгана чүмүп ятан Эпенди гөзүни ачман гыгырар.

ЭПЕНДИ. Хейжа! Хейжа диййән мен саңа гарантга! Дессине гел-де келләми дартып даң! Ёгсам асманың айы ялы жайрылып баряр... Хейжа, хай харам гырнак дийсе!

Эпенди гөзүни ачяр, гөрсө гапдалда хантактада адыны тапан зады бар, жүрдекли мей... назы-ныгмат. Эпенди голуны узадып жүрдеги аляр, ысгаяр, башына чекйәр.

ЭПЕНДИ. Вай, өлдүм-ов! *(гыгырар)*. Пахахай мелгун дийсе! Асыл мен дүйш гөрүп ятан экеним-ә! Мелгун маңа хайсыдыр бир патышаның дүйшүни гөркезйәр-ов! Бирден оянайманкам келләми бир дүзлэйин! *(ичйәр, гыгырар)*. Вай, өлдүм-ов!

Икинчи гатда солтан билен Баят бег йылгырып сынлаяр.

ЭПЕНДИ. Пах-пах, дүйш дийибем шуңа дийэйсең!.. *(бир сых шараны аляр, иййәр, гөзлери бармакларындакы йүзүгө дүййәр)*. Дур-дур! Би дүйш дәл ялы-ла? Хейжа! Атайры! Сувулган! *(межқимедәки алтын чемчәни алып дишләп гөрйәр)*. Сап алтын! *(дөшүндәки тумары гөрйәр)*. Сап алтын, гөвхер дашам ашык ялы! Дур, дур, дур! Шол нетиказа Терса Хожа маңа сен патыша борсуң диййәдиле! Патыша-да мен! Хезрети солтан-да мен! Пах-пах мени шайлы гелин ялы безәпдирлер-ов! Хей, Терса! Терса! Түйкесме огрудан эшек, эшекден Терса Хожаны ярадан Худайым молла Эпендиден патыша эдип билмезми! Эпенди патыша! Эпенди! Солтан! Хей, Терса!

Баят бег ылгап гелишине тагзым кыляр.

БАЯТ БЕГ. Гуллук шахым гуллук!

ЭПЕНДИ. Нәме дийдиң, гайтала!

БАЯТ БЕГ. Гуллук шахым дийдим!

ЭПЕНДИ. Хах-хах-ха! Диймек, мен патыша-да! Хах-хах-ха! Ене бир өлейинле! *(жүрдеги гөтерйәр)*. Вай, өлдүм-ов! Анха арлы гыш доңуп ятан дерялар жана гелип, жош уруп башлады!.. Анха, арлы томус гурап ятан дерялара сил гелип башлады! *(Ол сол эли билен Баят беги янына чекйәр, саг голы билен шарпык чаляр)*.

БАЯТ БЕГ. Вай, урма шахым!

Ол Баят бегиң эли билен өзүне шарпык чаляр. Солтан ёкарда гүлйәр.

ЭПЕНДИ. Диймек, мен дүйшүргемәнди́рин! Диймек, мен өлмәнди́рин! Мен ниреде?

БАЯТ БЕГ. Сен Акшәхер велятының көшгүнде!

ЭПЕНДИ. Ханы онда Арслан ша?

БАЯТ БЕГ. Сен Арслан ша-да шахым!

ЭПЕНДИ. Ким Арслан ша? Менми *(Баят бег баш атяр)*. О нәме дийип мен Эпенди ша дәл! Мен шалар шасы Эпенди ша! Хожа Насыреддин патыша!

БАЯТ БЕГ. Ёк, шалар шасы, сен Арслан ша!

ЭПЕНДИ. Эй, гулжагаз, маңа шалар шасы Насыреддин ша дий! Ёгсам хәзир сени довзаха дыкы эдйән! Өмрүмде бир гезек патыша болдум, онда-да мен Арслан ша борунмы?

СОЛТАН *(гелйәр)*. Оглум, шалар шасы Арслан ша, саг-аман өрдүңми?

ЭПЕНДИ. Нәме? *(өйкүңйәр)*. Шалар шасы... оглум... *(гыгырар)*. Вай, мен жыңлырапдырын-ов! Вай мен дәлирәпдирин-ов! Вай, вай, аклым чашыпдыр-ов!

СОЛТАН. Оглум, сениң аклың еринде! Сен жыңлам дәл, дәлем!

ЭПЕНДИ. Айрылың-айт, аклым еринде болса мен Арслан ша болардыммы?

СОЛТАН. Оглум! Арсланым, ханы дәлишге гылыгыңы гойсана!

БАЯТ БЕГ. Хов Арслан ша атаңа, хезрети солтана гулак гой!

ЭПЕНДИ. Хезрети солтаным! Молла Эпенди оюн-хенекчи, хокгабаз, хоррамбаз, масгарабаз, акмак, надан, ойнатгы, эмма илиң-улсуң ойнатгысы! Дерхал жулумы-жиндәми тапың, ёгсам шалык лыбасына өврени:ши:п барян!

БАЯТ БЕГ. Молла Эпенди, өвренишибер, өвренишибер, сен мундан буяна патыша!

ЭПЕНДИ. Ай акмак, хей мен ялы телбәнем тагта чыкарып бормы?

БАЯТ БЕГ. Дур, дур молла Эпенди! Дүйн мейлисе отыркак сен Арслан хана “Арслан хан, хакыкаты гөржек болсаң Эпендиниң жиндесини гейип юрда айлан, менем үч гүн тагтда отурып юрдуңы дүзедейин” диймедиңми?

ЭПЕНДИ. Дийсем диендириң!

БАЯТ БЕГ. Диен болсаң тылла тагта чык-да дүзет юрды дүзедйән болсаң...

ЭПЕНДИ. Дуруң, дуруң, мениң башым гаржашып, ичинде Нухун тупаны туряр... Илки мен өз келләми бир дүзедейин!

Үчүсем ичйәр, саз, чыра сөйәр, яңяр.

Эпенди шалык лыбасларыны гейип тагтда отыр. Солтан билен Баят бег янында.

СОЛТАН. Молла Эпенди, сен ким?

ЭПЕНДИ. Адам оглы өз кимлигини билсе вели болаймаярмы?

СОЛТАН. Мен чыным билен сораян: алыммы сен айдыңмы? Арыфмы сен акылдар? Суханверми сен дилевар?

ЭПЕНДИ. Солтаным хер обада-кентде, галада-шәхерде ил ойнатгысы бир акмак телбе бардыр. Обаның гаррысы-яшы, эркеги-арвады, акыллысы-акмагы шол телбәниң үстүнден гүлүп, ойнап, шады-хоррамлык эдйәндир. Шол телбе гелмесе той тоя, мейлис мейлисе меңземез. Телбе-де өзүниң ойналянындан бихабар, адының дилден дүшмейәнине монча болуп йөрөндир. Хезрети солтаным, анха мен шол телбе! Ойналянымы билиән дана телбе!

СОЛТАН. Эпенди, Румыстанда он мүңлерче оба-кент, шәхер-гала бар. Ала-бөле дине сен нәдип жүмле-жахана мешхур болуп билдиң?

ЭПЕНДИ. Хезрети солтаным, гечмише назар айла! Тарыхда мен Худай дийип өлдүрилен ялан Худайларың, ялану-чын пыгамберлериң, кайсарларың, солтанларың, акылдару-даналарың, сердару-серкерделериң саны-сажагы ёкдур, эмма дүйнә дөрәли бәри мен акмак, мен телбе!” дийип атылып орта чыкан екеже адам бармы?

СОЛТАН. Ёк болса герек.

ЭПЕНДИ. Хезрети солтаным, Иса пыгамбер исайыларың халасгәри болса, мен жүмле-жаханың акмакларының, наданларының, телбе-тентеклериң халасгәри! Акмаklar умматының Пыгамбери! Дүйнәниң акмаклары өз акмаклығыны букуп, Эпендини ойнап, үстүнден гүлүп “анха, дүйнәниң хакыкы акмагы” дийшип хешелле калярлар.

СОЛТАН. Мен сениң акмагың хамына гирен акылдардыгыңы билиәдим. Эмма дана, алым халыңа телбәниң гәбине гирмек нәмәңе герек болды? Дүйнә бейик-бейик акылдарлар деркар!

ЭПЕНДИ. Хах-хах-ха! Эгер мен акылдар болуп, акыл сатанымда ит йылы келләм чапгы агажында гойларды!.. Мен акылдар боланымда жанымдан горкуп хакыкатың голай-голтумындан барып билмездим. Мен

болса солтану-ша диймән, ахуну-пир диймән, хану-бег диймән самсыклыга салып айтжагымы айдып гойберйән! Ялынлы хақыкаты эшдип гылыжындан ган дамып дуран ганхорларам “Ай, самсык Эпендидир-дә” дийип йылгырып оңайярлар!.. Үстесине юрдуң акылдарлары-да, халк-да жайдар жүмлелерини өз адындан айтмага горкуп, Эпендиниң ады билен гүзледип гойберйәлер! Шейлеликте, мен саман совруп чәч йыгнаян, мис совруп алтын йыгнаян, акмаклык совруп акыл йыгнаян! (йылгырар).

Солтан билен Баят бег Эпендини довамлы сынлаяр. Чыра сөңйәр, яңяр.

Солтан билен Баят бег икинҗи гатда гөрүнмән сынлаяр. Эпенди тагтда отыр.

СЫДДЫХ БЕГ. Шалар шасы Арслан ша, перманыңы ерине етирдим! Ханха олар!

(Дергәхде Пелтек бег, казы дур.)

ЭПЕНДИ. Велаятың әхли хәкимлерине, ханларына, беглерине! Эртирден башлап екеже раят, екеже адам ачлыктан, галлачлыктан, гарыплыктан шикаят эйлесе, шол обаның бегине үч мүн динар жериме салыңяр. Жериме обаның гарып-гасарына пайланмалы!

Солтан билен Баят бег йылгырар, бейлекилер өр-гөкден гелйәр. Сыддых бег язар!

СЫДДЫХ БЕГ. Яздым шалар шасы!

ЭПЕНДИ. Перман! Шу гүнден башлап Сыддых бег – мениң баш везирим, Пелтек лакамлы Нурберди бег сахыпдиваным хем хазынадарым, Ыкрам казы болса велаятың хем шәхериң баш казысы!

Үчүсем әйменч сес әдип, “Мүң яша, шалар шасы!” дийип ер огшап ятыр.

БАЯТ БЕГ. Хай, акмак! Әдип йөрен иши нәме онуң!

СОЛТАН *(гүлйәр).* Молла Эпенди обасыны халас әдйәр, обасыны! Диймек, ол икиси кеззапдыр.

ПЕЛТЕК БЕГ. Гара башым саңа гурбандыр шалар шасы Арслан ша!

СЫДДЫХ БЕГ. Мүң яша шалар шасы!

Чыра сөңйәр.

ЕДИНҖИ ГӨРНҮШ.

Сахнаның өңүнден ер сарсдырып Пелтек бег гелйәр, гушагында пуллы халтажык гөрүнйәр. Башыны ашак салып барян Терса бег оңа галташып гечйәр. Пелтек бегің халтасы ёк, ол гечип гидйәр. Сахна ягтыляр, Эпендиниң жулуны геен Арслан хан төвереге аңкарып баряр. Пелтек бег гелйәр. Терса Хожә йылгырар.

ТЕРСА ХОЖА. Беглербеги, хол жулуны тасадып йөрен сениң пуллы халтаңы какды!

ПЕЛТЕК БЕГ *(середйәр).* Вай, гапжыгым яңыжа-да барды-ла? Эйәм нәдип какдыка?

ТЕРСА ХОЖА. Чыпбакай чыным, гаража гөзлерим билен гөрдүм!

ПЕЛТЕК БЕГ. Түйс түйкесме огры экен-ов!

ТЕРСА БЕГ. Ө дийсең өйкениңи, о дийсең багрыңы гопарып гидйән огры-да!

Пелтек бег аңкарып барян Арслан ханың депесине доңдуряр.

ПЕЛТЕК БЕГ. Ал хақыңы харамзада!

ТЕРСА БЕГ *(хешелле какяр).* Күпесине-де доңдур! Пачагынам пытрат!

Пелтек бег гайгырман уряр, йити чыралар янып сөнүп, сөнүп янып вака гызгалаң берйәр. Пелтек бег Арслан ханы уруп йыкяр, сахна ягтыляр. Пелтек бег Арслан ханың хоржунундан пуллы халтажыгыны тапып, депип-депип гидйәр.

ТЕРСА ХОЖА *(өзеленйәр).* Хай харамзада! Тултук сув эдип еничдов!

АРСЛАН ХАН *(ыңраняр, йүзлери, үсти-башы ган).* Вах-вах, гүнәсиз еримден эшек кимин урулдым-ов! Уввввв!

ТЕРСА ХОЖА. Вай, Пелтек бег сениң хоржуныңдан пулуны тапып алда!

АРСЛАН ХАН. Эй, Алла, мениң хоржунымда онуң пулы нәм ишлейәр?

ТЕРСА ХОЖА. Оны мен салдым шалар шасы! Хах-хах-ха! Бизиң велятда огурлык эдйән бири! Урулян башга бири! Депесинден гара гум совруп ишлейән бири, гара дер болуп иййән башга бири!

Арслан хан ганыны сүнүрйәр. Онуң саг гөзи юмрук ялы чиш, додагы чапылындыр.

АРСЛАН ХАН. Сен кишиниң пулуны нәме дийип мениң хоржуныма атдың?

ТЕРСА ХОЖА. Вай, мен баякы дүррелериң арыны алмалы дәлми?

Ол гидйәр. Арслан хан ыра-дара уграяр. Аңырдан Хейжаның сеси гелйәр.

ХЕЙЖАНЫҢ СЕСИ. Гыйв, Эпенди! Хай керрух ачмыш дийсе! Мен пақыра ... *(сахна гелйәр).* Аглап-эңрәп обамда дул отырын, би болса шәхерде порс какып йөр!

Арслан ханың ызындан етип, кибтине пенжә уруп, өзүне дөндүрйәр. Икиси-де хайран.

ХЕЙЖАН *(ичине түйкүрйәр).* Тоба! Тоба! Мен сениң мелгунларың молласы, Хардежжалың халыпасыдыгыңы билйәдим, асыл сен сыпатыңы-сымматыңам өзгердип билйән экениң-ов! Рас мыррых мысалаңы үйтгетдиңми – шылхашылх жулуңам үйтгедәймели ахыры!

АРСЛАН ХАН. Еңңе, сен мени бири билен булашдырайдың өйдйән...

ХЕЙЖАН. Вай, инди мен сениң еңңең болдуммы бихая! Хә, сениң харам эшегиң-ә адама өврүлмелимиш, сенем жулуңы тасадып, кешбиңи үйтгедип менден сыпжак болямың?! Жүне түнегиңе Эпенди!

АРСЛАН ХАН. Еңңежан, мен Эпенди дәл!

ХЕЙЖАН *(сынлаяр).* Дон-чәкмен, көйнек-балак, әдик-телпек Эпендиниңки бор-да, сен нәме дийип Эпенди болмарсың!

Арслан хан онуң Эпендиниң аялыдыгыны билип дегимек ислейәр.

АРСЛАН ХАН. Еңңежан, билер болсаң Кейкувват солтан Эпендә мүн динар берипдир! Гөрениң Эпенди, жөхитлериң гахбаханасына барып, дәли дүнйәниң дөвраныны сүрүп, тылла совруп ятыр.

ХЕЙЖАН. Хей, мениң ялы хатыны барка, Эпенди гахбахана барармы?

АРСЛАН ХАН. Еңңежан, о ериниң хүйр-мелеклери! Уввввв! Молла Эпенди сени сатып гахбахана бараверсин! Биринжиден, Эпенди молла! Икинжиден, Эпенди казы болан адам! Үчүнжиден, мугт дүшен динары вешәң-вешәң!

ХЕЙЖАН *(агламышлаяр, чыны билен).* Дөрдүнжиден, о бисырат гарры атасына-да чекипдир!

АРСЛАН ХАН. Дүйн молла Эпенди мениң билен хуммар ойнады! Менем йүз динарыны, үстесине-де гейим-гежимлеринем утуп алдым! Хах-хах-ха!

ХЕЙЖАН *(гөвнүетмезлик билен).* Сенми? Ай мейит! Ол харам молланы чында чага-да утуп йөр! Эмма хуммарда, мейсирде, садранчда оны иблислериң ишанам, мелгунларың мүдеррисем утуп билмейәр! Дерхал, дүш өңүме,

гахбахана барып молла Эпендини чыкарып берерсиң, ёгса-да мен сени казыда дикил газык эдерин! Молланы утанмыш!... Гыйв, гачжак-тезжек болдугың... *(дессе таягы аляр)* майып-мүжүрип болдугың бил! Онсоң базарда телпегиңи өңүңе атып гедайчылык эдип отурмалы борсуң! Бежит өңүме дүшде, ёргала!

АРСЛАН ХАН *(зала)*. Вах, хенек нәмәңе гереки! Увввв! Арсландан сыпып Аждарха саташайдым өйдйән...

Арслан ханы өңе салып гидйәр. Чыра сөнйәр.

Казыхана. Ыкрам казы гомпарып, донуна сыгман хат язан боляр. Хейжән Арслан ханы өңүңе салып гелйәр. Онуң юмрук деген гөзи чишип юмулыпдыр. Казыны гөрөн Хейжән-да, Арслан хан-да хайран. Казы олара середейинем диенек.

ХЕЙЖАН *(есер)*. Вай, казы ага шәхериң казысы болайдыңмы?

КАЗЫ *(Хейжәна бакып)*. Хай Хейжән гелин, энтэк мен везирем болян! *(хат язан боляр)*.

ХЕЙЖАН *(юваш)*. Эй Аллажән, Алла ялкасын-ов сени! Асыл сервихисарлылары би найынсапдан халас эдәйдиңми?.. Шәхерлилериң болса хакындан чыкыпсың Аллажән! *(гаты)* Казы ага, ынха шу залым молла Эпендини өлдүрип, гейим-гежимиңем талапдыр!

КАЗЫ. Нәме? Нәме? Эпендини өлдүрипми?

ХЕЙЖАН. Өлдүрипдир, талапдыр!..

Казы бегенжени букуп билмән сахнаның төрүңде ики яна зовзанахлаяр.

КАЗЫ *(өз-өзи)*. Асыл Эпенди өлдүрилди дийсене! Пах-пах, пах, молла Эпенди түкгердилди дийсене! Агзына ичяның сырты гойлан масгарабаздан дындык дийсене!.. *(Ол бирден ылгап гелип, Арслан ханың якасындан эбишләп силкеләп башлаяр)* Ай гуррумсак, Румыстаның буйсанжыны өлдүрип атаң агтамыды сениң?! Рума-Шама, Эйрана-Турана, мешхур Эпендини өлдүрип энең гызмыды сениң?! *(бар гүйжәи билен силкейәр)* Келлесини чапып өлдүрдиңми, ода якып өлдүрдиңми, богуп өлдүрдиңми?

АРСЛАН ХАН. Казы ага... *(алжырап айдып билмейәр.)* Казы ага, ммм...

ХЕЙЖАН. Өлдүрипдир! Өлдүрипдир!

Гамчысын шарпылдадып гулам гелйәр, Арслан хан эли билен, херекети билен каза пул эмлежәкдигини дүшүңдиржәк боляр, эмма казының үңси Хейжәнда.

АРСЛАН ХАН. Мен өлдүремөк казы ага... Мен... мен...

ХЕЙЖАН. Казы ага, мен гидибереинми?

КАЗЫ. Аркайын гит! Мен бу ганхорың хамындан депрек эдип тоюңда саз чаларын!

Хейжән гиден ялы эдип, ширма долаңяр. Саз.

АРСЛАН ХАН. Казы ага...

КАЗЫ. Дүшүңдиршиңи Хеңкир билен Мүңкүре айдарсың! *(Арслан хан отурып, долагыны чөшләп йүз динар чыкарып каза берйәр.)* Эй гуррумсак, Румыстаның гуванжыны өлдүрип йүз динар билен менден сыпармың! *(ол икинжәи долагыны чөшләп, йүз динары бержәк боляр, гөрсе үстүңе Хейжән абанып дур.)*

ХЕЙЖАН. Хә, ынсабыны ювудан харам казы! Диниңи, иманыңи, пыгамбериңи, Худаны сатып отырмың?

Мен сени Арслан шага айдып, хамыңы сыпыртмасам Хейжән болмадыгым! *(гидйәр)*

КАЗЫ *(перяда башлаяр).* Вай багтым ятды! Вай, вай Худай тутды! *(Арслан хана гыгырар)* Ай, гуррумсак, өлдүрмөге Эпендиден башга адам тапмадыңмы? Эпендиниң хатынының арвахдыгыны билмейэмиң сен! *(ойланар)* Гидейин, Аллак беги тапайын! Вах-вах, дүшүп йөрен гүнүми? *(гапыдан чыкып барярка)* Гуламлар, ганхоры эшек енжен ялы енжиң!

Гидйәр. Чыра сөнийәр.

АЛТЫНЖЫ ГӨРНҮШ

Эпенди тагтда отыр, янында солтан. Саз. Гыкылык-галмагал гүйжөйәр. Сыддых бег Хейжаны көшгө гойбермежсек боляр. Хейжан гыгырып, хайбат атып, Сыддых беге баш бермейәр.

СЫДДЫХ БЕГ. Мен саңа көшке гирмек болмаяр диййән!

ХЕЙЖАН. Мен саңа молла Эпенди таланыпдыр диййән! Мен саңа молла Эпенди өлдүрилипдир диййән!

Хейжаны гөрөн Эпенди зөвве галяр, солтан эгнинден баяр.

ЭПЕНДИ. Охо-хо-ов! Хатыным! Гечевеер тагта хезрети солтаным! Аждарха гелйәр. Албассы... гелйәр.

СОЛТАН. Горкма, Арслан ша, горкма!

ЭПЕНДИ. Горкжак! Ол арвахдан горкмадыгың иманы ёкдур!

Сыддых бег налач галяр. Хейжан агламышлап, Эпендә тагзым эдип арза башлаяр.

ХЕЙЖАН. Шалар шасы Арслан ша *(шеррайлык билен аглаяр, йөне ашак бакып.)* Я Эпенди өлдүрилипдир, я таланыпдыр! Вай, багтым ятандыр-ей!..

ЭПЕНДИ. Гелин, сен ким борсуң, ханы көшеш-де нәм боланыны айдып бер!

ХЕЙЖАН. Шалар шасы, мен молла Эпендиниң хатыны, Сервихисардан! Сенем оны танаярсың шахым! Баяк кырк дүрре-де урдурыпсың! Танап урдуран болсаң-да, танаман урдуран болсаң-да хакындан чыкыпсың! Кырк гүндир өйден чыканына, ниреде отлап, ниреде сувлап йөр, мелгун билсин! Ахырам өлдүрилипдир, юрт Эпендисиз, Сервихисар молласыз, Хейжан пакыр эрсиз галыпдыр! Вай, вай, шалар шас-ейй!

Ол аглап, делалат агтарып башыны гөтерйәр. Эпендини гөрүп илки доңяр, соң ярым яш гөзлерини ачып юмяр, гыңажы билен яшыны сүпүрйәр. Солтан вака йылгырар.

ХЕЙЖАН. Вай, сакгалыны серке иймиш, мелгуна-албасса уймуш! Вай, мунуң чагалары ажындан өлүп йөр, иллер мунуң патасыны алып йөр, би маңлайыгара болса хекеме чыкан даззаркел ялы жоңкарып тагтда отыр! Вах, вах, мен ган аглап айтмадыммы, болуп йөршүң шу болса, ахыры бир беланың үстүнден барарсың дийип! Ахыры беланың үстүнден барып дындың герек! Анха, ахыры эсиз ит ялы өлдүрилипсиң!..

ЭПЕНДИ. Эй хатын, сен шалар шасына нәмелер дийип дурсуң?

ХЕЙЖАН *(мөлерилйәр).* Сен шалар шасы Арслан шамы?

ЭПЕНДИ *(самсыклыга саяр).* Серет, сениң Эпендинде шулар ялы зер-зербап парча дон бармы? Шулар ялы тылла жыга бармы? *(эллерини гөркезйәр)* Шулар ялы гөвхер, зүмеррет гашлы йүзүклер бармы?.. Аклы чашан хатын, сен киме Эпенди дийип дурсуң?!

ХЕЙЖАН *(зала).* Мен муңа бир томаша гөркезейин-ле! *(Эпендә)* Вай, шалар шасы Арслан ша, Эпенди диен махлугың ити ёк-да ялагы бар, эшиги ёк-да ямагы бар! Эпенди диен махлук Румуң-Шамың ойнатгы масгарабазыдыр! *(Эпенди чыдаман хер хили боляр)* Эпендиниң сагындан серетсең *(туруп сагындан середйәр)*

шагала, солундан серетсең *(солундан середйәр)* кабана, алнындан серетсең эшекясыга меңзейәндир! Эпенди диениң лалла хелейгулылар!

ЭПЕНДИ. Хей-хей хатын, молла Эпенди сениң адамың дәлми?

ХЕЙЖАН. Вай, сыртлан ялы каңкап йөрөн Эпендә хелей нәмә герекмиш! Эпенди мениң пултапарым, күлатарым, кечекакарым, гулум-талабанымдыр!

ЭПЕНДИ. Тоба! Тоба!

Солтан мыс-мыс гүлйәр.

ХЕЙЖАН. Хә, “шалар шасы Арслан ша” жаныңа батайдымы?! Эпенди, Эпенди, мениң гөз дийип гөтерип йөреним мәздир-ә! Мениң келле дийип гөтерип йөреним харам казының селлесидир-ә! Сени өлдүрип, хамыңдан хамчарык тикселер жыгыллык базарда аяк ызыңдан танап алмаянмы мен? Дерхал дүш өңүме, Агабай агсагың майрык хелейи ялы ал-яшыл парча чүмүп отурман!

Эпенди алжыраяр, солтан йылгыяр, сахна гаралар.

Вака дергәхде гидйәр. Дийсең бай гейнен Ялан Эпенди көшке гиржәк боляр, Сыддых бег серимсал хайран.

СЫДДЫХ БЕГ. Сен сервихисарлы молла Эпендими?

ЯЛАН ЭПЕНДИ. Хав-ва! *(хер сөзи басым билен айдйәр)* Мен сервихисарлы молла Эпенди! Мени шалар шасының янына гойбер!

СЫДДЫХ БЕГ *(чете).* Мениң ишим гайдыпдыр! Дәлирәпдириң!.. Жынлырапдырың!.. Нәдип жынлырамарсың! Арслан шаның лыбасыны гейип молла Эпенди тагтда отурса! Хей, дүңйә бащак дөненде Эпендини тагта чыкарарлармы? Ери, мен танамадым, беглер танамандыр диели, атасы хезрети солтан оглуны танамазмы? Хезрети солтан масгарабаз Эпендә “оглум, шалар шасы Арслан ша” диерми?.. Ынха, би заңгарам мен Эпенди дийип дур! *(Ол гоша юмругы билен келлесине доңдурып башлаяр)*

ЯЛАН ЭПЕНДИ. Хов-хов бег йигит, саңа нәм боляр?

СЫДДЫХ БЕГ. Шах чыкжак боляр! *(уряр)* Маңа шах чыкжак боляр!!!

Ялан Эпенди оны дәлидир өйдйәр, сахнаның төри ягтылар.

Хейжән тагтда отуран Эпендиниң дашындан айланыр, сынлаяр, ысгаяр.

ХЕЙЖАН. Сен шу сыпатың-сымматың билен, шу ысың-кокуң билен Эпенди болмазмың? Шалык лыбасларыңы чыкар-да, жулуңа гирип түнегиңе жүне!

СОЛТАН. Саклан гелин! Сен адамың молла Эпендини көпүң өңүнде сатманмыдың нәме?

ХЕЙЖАН. Сатдым, акмак хырыдар душды, гүзледип сатдым!

СОЛТАН. Тоба, тоба! Хей хатынам адамсыны сатармы?

ХЕЙЖАН. Жан ага, хазына-депинесиниң хасабына билмейән бир кемакыл “Хезрети солтан Эпендини алып гел!” дийди дийип дызап дур. Менем Эпенди “гайдып шаның солтаның чакылыгына гитсем, хатыным талак” дийип шерт этди дийсем-де дызап дур. Онсоң ак базарда гара шая өтмежәк Эпендини сатайдым-да.

СОЛТАН. Сатан болсаң болупдыр-да, индикиң нәме?

ХЕЙЖАН. Вай, жан ага мен өз янымдан “Кейкувват солтан баран бадына Эпендиниң аласамсыкдыгыны билип ковуп гойбәр өйтдим-дә! Мен ниреден билейин хезрети солтаның Эпендиденем самсыкдыгыны! Мен ниреден билейин онуң ойнатгы Эпендини велята патыша этжегини?!

СОЛТАН. Кейкувват солтан самсыкмыдыр?

ХЕЙЖАН. Вай, Кейкувват солтан самсык болмаса жалатай оглуны велята патыша эдермиди?!

СОЛТАН. Арслан ша жалатаймыдыр?

ХЕЙЖАН. Шалар шасы Арслан ша жалатай болмаса уруш-говга ёк заманы веляты гарып дүшүрермиди ?

ЭПЕНДИ *(зөввө галар)*. Эй акмак хатын, сен ким билен гүрлөшип дураныңы бир билйэмиң? Сен хезрети Кейкувват солтан билен гүрлөшип дурсуң!

ХЕЙЖАН *(ики голуны быкынына урар)*. Хэ, би аксакгал Кейкувват солтан болса, сенем шалар шасы Арслан ша болсаң, йитен эшегиңем Бурсада казы болса, менем биби Мерйемдирин!

ЭПЕНДИ. Нәме? Нәме? *(чете, дашындан ойланыр)* Хах-хах-ха, асыл йитен эшегим Бурсада казы болупдыр дийсене! Хай харам, товшан гулак дийсе! Казылыкдан сөз ачсам, отуны-сувуны гоюп, гулагыны кеердер дурарды, асыл хакыны-хешдегини бермән, казылыгы өвренип йөрен экен-ә!

Сыддых бег гелйәр, ол Эпендини сынлаяр.

СЫДДЫХ БЕГ. Шалар шасы Арслан ша, сервихисарлы молла Эпенди гелди!

ЭПЕНДИ. Нәме? Нәме? *(Сы дых бег Эпендини габак астындан сынлаяр)*

СОЛТАН. Хейжа гелин, яңы Эпендини өлдүрипдирлер диймәнмидиң?

ХЕЙЖАН. Вай, гаты өлдүрөн дэлдирлер-дә! Габрыны чуң эдип, ибалы гөмен дэлдирлер-дә! *(чете)* Эй, Алла эдип йөрен ишиң нәме сениң? Эпендиниң эшегини адама өвүр сен!.. Гарып Эпендини безәп-бесләп тагта чыкар сен! Инди би Эпенди нирәниң гүжүгикә?!..

СОЛТАН *(йылгырар)*. Хейжа, гелин, өлдүрилен Эпендем-ә гелйән ялы-ла? *(Сыддых беге үмлейәр, ол гидйәр)*

ХЕЙЖАН. Ай жан ага, дүңйә дүндерлипдир дүңйә! Гөрерсиң, Худайжан тагтыны мелгуна алдырандыр, ёгсам Эпендиниң эшеги адама өврүлермиди, ёгса Эпенди тылла тагта чыкармыды? Ёгса өлдүрилен Эпенди жулуны тасадып гелермиди? Дүңйә терсине дүндерленде сенем хезрети солтан болуп гал!

Эғни халы хоржунлы бай хем беземен гейнен ялан Эпенди гүжәк ачып йылгырып гелишине дабаралы сөзлери айдып, тагзым эдйәр.

СОЛТАН *(зала)*. Томашаның улусы инди болар!

ЯЛАН ЭПЕНДИ. Ширлериң шири, әрлериң әри, мерданаларың мерданасы, шаларың шасы, гелжекки Рум солтаны Арслан ша ишлериң ровач, ёлларың рөвшен, иллериң абадан, юрдуң беркарар болсун! Сени Худайым ялкасын, сенем рум халкыны ялка! Маңа ойнуң-хенегиң, дегишме-гүлкиниң пири, шады-хоррамлыгың Худайы молла Эпенди диерлер!

ЭПЕНДИ. Сен шо-ол сервихисарлы молла Эпендими?

ЯЛАН ЭПЕНДИ. Хав-ва, гөк эшеги билен, шеррай Хейжан хатыны билен гөни тарыха гирип гиден Хожә Насыреддин молла Эпенди мен!

ХЕЙЖАН *(зала)*. Эй, Аллам, тагтда бир Эпенди отыр, зынданда бир Эпенди ятыр, ынха-да ене бир Эпенди! Дүңйәни Эпенди алыпдыр, мен пакыр болса дул отырын!

ЭПЕНДИ. Молла Эпенди, мен Хожә Насыреддин молла Эпенди ярлыклы гарып, жулуны тасадып йөрен кашак дийип эшидердим-ле!

ЯЛАН ЭПЕНДИ. Гарыпдым, кашакдым, пақырдым, пукарадым, себәби мен жебри-жепа чекип, Румыстана, Шамыстана, Эйрана, Турана, гүлки тохумыны экердим. Инди хайсы оба-кенде, шәхере-гала, той-мейлисе барсаң, иллер Эпендинин шорта сөзлерини айдышып ала яздыр! Мен пақыр инди яса-пата-да барып билемок, мени гөрөн халайыклар пыңк-да пыңк! Мен инди көп вагт бәри экен гүлкүлеримин хасылыны йыгнап, бай болуп йөрүн!

ЭПЕНДИ *(хайран)*. Нәдип?

ЯЛАН ЭПЕНДИ. Хәзир гөркезәерин! *(поза гирйәр)* Хов шалар шасы Арслан ша, беглерин билен молла Эпендинин шорта сөзлерини, варсакыларыны, гүлкүли гүррүнлерини айдып гүлүшйәнизми? Гүлүшйәниз! Эйсе ол гүлкүлерин, шады-хоррамлыгың бахасыны ким бермели? Шалар шасы, сен шалар шасы болуп, Румыстаның мирасдар солтаны болуп мүн динарам бермежекми молла Эпендә!

ЭПЕНДИ. Хазынадар, молла Эпендә ики мүн динар бер!

ЯЛАН ЭПЕНДИ. Молла Эпендинин хатынына-да берин!

ЭПЕНДИ. Молла Эпендинин хатынына-да ики мүн динар берин!

ХЕЙЖАН *(зала)*. Эй Аллам, ниже саны Эпенди ярадып, бирини тагта чыкарып, бирини бай эдип, аймагынам мениң мүлкүме атаян экениң-ов!

СОЛТАН. Хов молла Эпенди, сен Эпенди болуп яныңда дуран хатыныңам танамадыңла! Хейжан хатынам сени танамады!

ЯЛАН ЭПЕНДИ. Хейжан пақырым мени нәдип танасын? Хейжан пақыр мени өмүр жулуң ичинде гәрди! Мен Хейжан хатыны кайдан танайын? Байлык дийип, гүлкимн хасылыны йыгнайын дийип өйден чыканыма нижеме вагт болды! Хах-хах-ха! Мен инди депсең депренмез бай! Хей мен Хейжан хатыны танарынмы? *(Хейжана баш эгйәр)* Байлыгым, гара башым саңа садага болсун!

Сыддых бег херсине ики мүн динарлы халта берйәр.

ЭПЕНДИ. Алың, тоя ярасын!

ЯЛАН ЭПЕНДИ. Йөр Хейжа бай, гидели!

ХЕЙЖАН *(Эпендинин гулагына)*. Сен гулагыңы салла-да тагтда отур, мен болса бай Эпенди билен гидип... Хех-хех-хе!

ЭПЕНДИ *(аялының гулагына)*. Хей-хей, хелей пачагыңы пытрадарын!!!

ХЕЙЖАН *(гулагына)*. Сайла:я тылла тагты я-да гарабагт Хейжаны!

ЭПЕНДИ. Сыддых бег, молла Эпендини мыхманжая алып барың-да, шалык зыяпатыны эдиң! Хәзир менем барарын!

Сыддых бег Ялан Эпендини алып гидйәр, солтан улудан дем аляр.

ХЕЙЖАН. Вай, мен мелгуның энекеси, иблисин эжекеси, арвахың элтиси болуп сени дагы сөзүңде тутманмы? Ёк, мен Эпенди дәл дийсеңем гитдим, аллаха шүкүр Аллажан дүнйәни Эпендиден долдуруп ташлапдыр!

Солтан йылгыряр, Эпенди хашилап Хейжана янымда отур дийип ышарат эдйәр. Хейжан хантактада дуран экзотики мивелере эл узадыр, Эпенди элине какяр.

ЭПЕНДИ. Дегме!

ХЕЙЖАН. Вай, өмрүмде гөрмедик мивәм экен, ийип гөрәйин!

ЭПЕНДИ. Ийме, соң хер гүн иесиң гелер!

ХЕЙЖАН. Сүйжүми? Дадып гөрәйин-дә!

ЭПЕНДИ. Мениң кепиме ынанай-ов, яман сүйжи!

ХЕЙЖАН. Вай, онда чагаларымыза бир алайын-да!

ЭПЕНДИ *(өр-гөкден гелйәр).* Дур-ла, дур-ла, бизиң чагамызам бармы?

ХЕЙЖАН. Болмаса болар-да! Анналашыберсек, шенбелешиберсек... сынам чагадан долы!

ЭПЕНДИ. Чагамыз-да ийдирме! Бир ийсе, ене ийжек дийип аглар! Чагамызы аглатмажак болуп, мен өмрүмө патыша болуп отурайынмы?

ХЕЙЖАН. Вай, асылха сен нәдип патыша болдуң?

ЭПЕНДИ. Мен саңа айтсам, сенем хемме ерде айдарсың!

ХЕЙЖАН. Вай, мен геп гездирип йөрен хелеймидирин?

ЭПЕНДИ. Боля, мен саңа айдайын, эмма кимдир бириниң янында айдайсаң...

ХЕЙЖАН. Билмән айтсамаммы?

ЭПЕНДИ. Билмән айтсаңам, багтың ятар! Мен-ә галан өмрүмө Арслан ша болуп тагтда отурмалы борун, сенем дул галарсың!

ХЕЙЖАН. Тоба, тоба! *(якасына түйкүрйәр)*

ЭПЕНДИ. Арада Арслан хан маңа кырк дүрре чекдирди, оңа-да Худайжаның гахары гелип, Хыдыр ата билен Ыляс атаны иберипдир! Солтаның дергәхине гитмели дийип өйүмизе баран Баят бег Хыдыр ата, бейлекиси Ыляс ата экени!

ХЕЙЖАН *(гүлйәр).* Онда сени йүз бахаңа сатып чүркәп гойбереним Хыдыр ата экен-дә! Болмана тыллаң-теңңәң хасабыны биленогам дийдим-ле!

ЭПЕНДИ. Анха Хыдыр ата мени тылла тагта чыкарды, Ыляс ата болса Арслан ханы мениң жулума салып “жебри-жепаңы чекип гүнәңден йүлүнйәнчәң, Эпенди болуп сергезданлык эт” дийип ковуп гойберди!

ХЕЙЖАН. Вайй, вайй, онда мениң багтым ятыпдыр-да! Арслан хан хачан согап газанып, хачан гүнәсинден йүлүнжек! Вай, мен өмрүмө дул отурмалы дий-де гутар-да!

ЭПЕНДИ. Өмрүңе дул отурмажак болсаң, Худая ялбар! Ол пулы гарып-гасарлара, етим-есирлере пайла!

ХЕЙЖАН *(якасына түйкүрйәр).* Тоба, тоба! Шол харам эшеги сатын алып гелелиң бәри гөренимиз гәрги болды, вай мен бир гидейин-әй! Хызматкәрлер, тагтырованы хәзирләң!

Гидйәр, солтан гүлйәр, Эпенди йылгыряр. Чыра сөңйәр.

ДОКУЗЫНЖЫ ГӨРНҮШ

Сахна алагараңкы. Аллак бег дүңйә сыгман самрап йөр.

АЛЛАК БЕГ. Аллак бег, Аллак бег, багтың ятып, ишиң гайдып йөрен болаймаса!.. Хезрети солтан йөнелиге гелен дәлдир!.. Масгарабаз Эпенди йөнелиге тагта чыкарылан дәлдир!.. Арслан хан йөнелиге Эпендиниң жулуна гирен дәлдир! Ол Эпенди болуп велята айланыберсе бир пыссы-пыжурлыгымы билмесе билер!.. *(Ол маңлайына юмруклаяр)* Хай акмак Аллак бег, канагатыңы йитирип небсиңи ювутдың, инди небсиңем сени юудайса герең! Акмак, Аллак бег, акмак сен! *(Маңлайына уряр)*

Садык бег гөзлерини хөвләндирип гелишине оны сынлаяр.

Садык бег: *(Горка, юваш)* Эй, Алла! Сенем зыян тапындыңмы, Аллак бег?

Аллак бег мөлериң оны сынлая, бирден башга кешбе гирйәр.

АЛЛАК БЕГ. Сен мениң поссужакдыгыма бакма, өкүз ялы бир сүссем серрелер ятарсың Сыддых бег! *(Өкүзе өйкүнйәр).*

СЫДДЫХ БЕГ. Тоба! Тоба! Дүнйәни дәли ал-дов!

АЛЛАК БЕГ. *(Ойланяр, чете).* Раст айтды! Мен зыян тапыныпдырын! Дәлдирәпдирын! Хезрети солтан рехимдардыр! Рехимдардыр! *(Сыддых беги сынлая).* Сен гараш, мен шахымы алып өкүз болуп гелейин!

Ол гидйәр, Сыддых бег келлесини юмруклая. Пелтек бег билен казы гелйәр.

ПЕЛТЕК БЕГ. Сыддых бег, нәдип йөрсин?

СЫДДЫХ БЕГ. Менми? */Пелтек бегиң алкымына дыкылып баряр, пышырдаяр/* Мен жыңлырап йөрин!.. */гидйәр, ене ызына гелип өңки хөрнде пышырдаяр/* Аллак бегем жыңлырап йөр! */гидйәр, эсли йөрәп ене ызына гелип пышырдаяр/* Сен хем жыңлырап йөрсин?

ПЕЛТЕК БЕГ. Багты чүвүп сахыпдиван болан Пелтек бег жыңлырармы?..

СЫДДЫХ БЕГ. Пелтек бег, сен-де жыңлырарсың, казы сен-де жыңлырарсың! */икисиниң алкымына дыкылып пышырдаяр/* Тылла тагтда молла Эпенди отыр! *(Икиси вахахайлашып гүлйәрлер.)*

КАЗЫ. Алныңда-да шеррай Хейжан хатын ракс ойнап йөр!

СЫДДЫХ БЕГ */гыгыряр/*. Мен сизе Худай чапсын диййән!

ПЕЛТЕК БЕГ */юваш/*. Сен гел-гел инди тагтда отуран Арслан шага мүнкүрмин?!

СЫДДЫХ БЕГ. Тагтда Арслан шаның орнуна Эпенди отыр!

ПЕЛТЕК БЕГ */газаплы/*. Сыддых бег, Худая мүнкүр болсаң бол, перишделере мүнкүр болсаң бол! Эмма Арслан шага мүнкүр болсаң хыкыртмагыны чейнәерин!

КАЗЫ. Мен кекиртмегиңи чейнәерин!..

Казы, Пелтек бег гидйәр.

(Сыддых бег пулларыны зор билен аляр)

СЫДДЫХ БЕГ. Адам ата-да болсам бер пулларымы!

КАЗЫ. Ынха инди сен Худайсыз межус болуп гөрүнйәрсин! Хах-хах-ха!

Сыддых бег айланып сахна гелйәр, Сыддых бег гошаюмругы билен бейнисине уряр.

СЫДДЫХ БЕГ. Эй, Аллам яңы баш везир болан чагым аклымы апарма!

СОЛТАН *(гелйәр)*. Хов Сыддых бег, бейниңе гурт дүшдүми?

СЫДДЫХ БЕГ. Ёк, бейниме гудуз гирипдир! Хезрети солтаным, сен хезрети Кейкувват солтанмы? *(солтан баш атыр)*. Мен Сыддых бегми? *(солтан баш атыр)* Тагтда отуранам шалар шасы Арслан шамы?

СОЛТАН. Хава!

СЫДДЫХ БЕГ. Болжагым болупдыр! Келләми жың-арвах алыпдыр! *(гүрзүси билен келлесине доңдурып башлая, солтан йылгыряр. Сыддых бег гидйәр)*

Чыра сөңйәр.

Зер-зарбап лыбаслы хакыкы Арслан хан тагтада отыр, янында Сыддых бег. Солтан билен Баят бег икинҗи гатда гүллере дуланып томаша эдйәр.

АРСЛАН ХАН. Сыддых бег, перман! *(Сыддых бег язар)* Велаятың әхли ханларына, хәкимлерине, беглерине! Шу гүнден шейләк екеже раят ач-галлач болуп, хорлукдан арз этсе, шол обаның ханына-бегине бәш мүнң динар жериме! Жеримәни гарып-гасарлара пайламалы!

СЫДДЫХ БЕГ *(өр-гөкден гелйәр).* Шалар шасы ол перманы бердиң ахыры...

АРСЛАН ХАН. Хачан?

СЫДДЫХ БЕГ. Үч гүн мундан өң, шалар шасы!

АРСЛАН ХАН. Перман! Хер обаның, кендиң, шәхерин, галаның әхтияч аммарындан гарып-гасарлара жан башына ики батман бугдай пайламалы. Арпа, бугдай бишйәнчә халк хорланмалы дәл! *(Сыддых бег аңк болуп Арслан хана сын эдйәр)* Нәмә язмаясың Сыддых бег?

СЫДДЫХ БЕГ *(горкяр, чете).* Эй Алла, көшкде мелгун кыямат томашасыны гурыр! Арслан ханың сыпаты-сымматам, кадды-каматам гүнде-гүнаша үйтгәп дур! Еди жанлы Худай ёлуна!.. *(горка)* Хезрети хан, ол перманам бердиң ахыры!

АРСЛАН ХАН. Хай, хушум гурсун! Сыддых бег, шу гүнлер келләме таяк деген ялы...

СЫДДЫХ БЕГ. Менкә гүрзи деген ялы...

АРСЛАН ХАН. Тәзе перман! Молла Эпендини везир беллемели!

СЫДДЫХ БЕГ *(өр-гөкден гелйәр).* Кими?

АРСЛАН ХАН. Молла Эпендини везир беллемели! Нәмә дүшүнмедиңми? *(гидйәр).*

СЫДДЫХ БЕГ. Вай, везир мен ахыры! *(гөгә бакяр)* Эй, Аллам Арслан ханың даш-кешбини, сыпатыны-сымматыны нәче үйтгетсең үйтгет, эмма аклына дегме! Эй, Аллам, би ничик вака? Үч гүн мундан озал ол мени баш везир беллейәр, индем ишимден айырман, молла Эпендини баш везир беллейәр! Хей шылхасыны ашырып йөрән масгарабаз Эпендинем везир гоюп бормы?! Я Арслан ханың айдяңлары маңа терс эшдилйәрмикә? Я Арслан ханам, менем дәлирәп йөрмикәм? *(гошаюмругы билен келлесине урыр)* Дәлирәндириң! *(гүрзүси билен урыр).*

СОЛТАН *(ёкарда).* Молла Эпенди томаша гөркезйәр-ов! *(Баят икиси гүлйәр).*

Чыра сөңйәр.

Хейҗан дәлирән ялы сахнаның өңүнде ики яна зовзанахлаяр.

ХЕЙҖАН. Гыйв, гыйв, иллер-ә, гүнлер-ә! Дайы, дайза егенлер-ә! Доганлар-а-догдамыклар-а! Мениң жанажан адамым, мәхрибан адамым тагта чыкып патыша болды! Гөроглыдан герчек, Горкут атадан дана адамым патыша! Хех-хе-хе! Мениң адамым асылзадалыгың мәхек дашы, ынсаплылыгың, ынсанперверлигиң, адалатлылыгың, халаллыгың, өлчег бирлигидир! Иллер-ә-улуслар-а, якынлар-а, алыслар-а, той тутуң, байрам

эдиң, мундан буяна сиз дөвлетли дөвранда яшарсыңыз! Мениң сөвер йигидим патыша, мен болса мелике!

Ол аңырдан гелйән Терса Хожаны гөрүп бегенйәр, ылгап өңүнден чыкяр.

ХЕЙЖАН. Йүвүржим, Терса бегим, сөйүнжи, агаң Эпенди тагта чыкып патыша болупдыр.

ТЕРСА ХОЖА *(мөлериәр).* Еңежан, сен ялңыш эшидипсиң! Молла Эпенди сегпазларың пыгамбери болды! Ёвпазларың Худайы болды!..

ХЕЙЖАН *(хайран).* Вай, йүвүржим, сенем ынананокмы?

ТЕРСА ХОЖА. Еңежан, айдып дуран кепиң өзүң бир ынанямың?

ХЕЙЖАН *(лапыкеч).* Жук! Йөне мен Эпендиниң тагтда отураныны гөзүм билен гөрдүм-дә!

ТЕРСА ХОЖА. Адамың Эпенди болса... дәлирежегиңи билйәдим, эмма бейле чалт дәлирәрсин өйтмейәдим-дә!

ХЕЙЖАН *(терсден гопуп газалы гыгыряр)* Эпенди нәме дийип патыша болмалы дәлмиш?

ТЕРСА ХОЖА. Еңежан, Худайың арзылан, башыны сыпалан Адамы патыша боляндыр!..

ХЕЙЖАН. Вай, сениң ялы гаты тойнак, харгулакдан адам эден Худайым Эпендини патыша эдип билмезмиши?

ТЕРСА ХОЖА. Еңежан, Гүн Гүнбатардан догуп, Гүндогарда яшыпдыр дийсең ынанайын, тилкилер мечжитде ымам болуп, шагаллар казылык эдйәр дийсең ынанайын, сен перилериң патышасы болдум дийсең ынанайын, эмма Эпенди патыша болупдыр дийип хич кими ынандырып билмерсиң!

ХЕЙЖАН. Сен гөзлериңе бир ынанямың капыр? Дүш өңүме, мен саңа тагтда отуран Эпендини гөркезейин!

ТЕРСА ХОЖА. Эпендиниң тылла тагтда отураныны гөрсә, гөзлериме-де ынанман!

ХЕЙЖАН. Сен гүлен болма, энтәк сениңем нәгүне дүшжегиң белли дәл.

ТЕРСА ХОЖА *(дикан сынлаяр).* Еңежан, Эпенди тагтда отуран болса, сен нәме мелике дәл?

ХЕЙЖАН. Вай, аклыңдан айланайын, Эпенди патыша болуп отырка, мен нәме дийип мелике дәл! Йүвүржим, дүш өңүме, сен мениң мелике болшума томаша кыл! *(гидйәрлер).*

Сахнада Арслан хан маңлайыны аясына гоюп пикире батып тагтда отыр. Терса бег билен Хейжан барып оны сынлаяр. Ёкардан солтан хем Баят бег сынлаяр.

ХЕЙЖАН *(юваш, эмма кесгин).* Серет, терса, капыр, сегпаз, мүлхит, межус! Эпендиниң патыша болуп тылла тагтда отуршына серет!

ТЕРСА ХОЖА *(сынлаяр).* Еңежан, ол... ол Арслан хан ахыры...

ХЕЙЖАН *(гапдалдан сынлаяр).* Вай, Эпенди эййәм нәдип Арслан хана өврүлдикә? Эй, Алла! *(Арслан хан олары гөрийәр)* Сен... сен хезрети Арслан ханмы? Хакыкы Арслан ханмы?

АРСЛАН ХАН. Хава, мен хакыкы Арслан хан, еңежан!

ХЕЙЖАН *(Арслан ханың аркасына батлы шапбат чаляр, ол увлаяр).* Вай, сен догруданам хакыкы Арслан хан экениң-ә! Вай, Арслан хан хакыкы Арслан хан!

АРСЛАН ХАН *(зөвве галяр).* Уввввв! Еңежан, ягырным шүдүгәр ялы, дүе йөресе-де бүдүрәр ялы!

ХЕЙЖАН. Вай, доганжыгым, гөзүң айдың! Гүнәнден йүлүнип Арслан хан болан ериң боляр! Дур, мен бир үстүнден тылла сечейин!

АРСЛАН ХАН. Хах-хах-ха! Бай, томаша бол-дов!

ЭПЕНДИ *(өз жиндесинде гелйәр).* Арслан хан, сен Хейжана саташып урлуп сыпан болсаң той бер, мен ынха, өлүбем сыпып билмән йөрүн! *(гүлйәр)*

ХЕЙЖАН. Сенем инди хақыкы Эпендими? *(Эпенди баш атыр)* Вай-вай, гөзүңиз айдың! Мен пакыр ахыры хақыкы Эпендили болдум-ов!.. Хақыкы Эпендиниң аялы болдум дийибем тылла сечип йөрмели болдум-ов! *(Арсланың ве Эпендиниң үстүнден тылла сечйәр).*

Ёкарда солтан билен Баят бег гүлйәр.

ОНУНЖЫ ГӨРНҮШ

Сахнада солтан билен Баят бег сола середип дур.

БАЯТ БЕГ. Хезрети солтаным, ол гуррумсага нәме чәре гөрерис?

СОЛТАН. Гуррумсакмыдыр ол?

БАЯТ БЕГ. Вей, ол гуррумсак болмаса мен Эпенди диермиди, Эпендиниң Эпендилигини алып, Эпендиниң ады билен байлык йыгнап, Эпендини иле-гүне вежера эдермиди?

Ялан Эпенди гелип элешип саламлашяр. Сага середип гүлйәр.

ЯЛАН ЭПЕНДИ. Хах-хах-ха! Ол жулуны тасадып гелйән шылха бела көшкүң гарантгасымыдыр?

БАЯТ БЕГ *(есер йылгыряр).* Ол сервихисарлы молла Эпендидир.

ЯЛАН ЭПЕНДИ. Бәх-хә! Шол сервихисарлы акмак Эпендимидир?

СОЛТАН. Мыхман ол акмакмыдыр?

ЯЛАН ЭПЕНДИ. Акмакдыр ол! Акмагың акмагыдыр ол! Ёгсам жүмле-жахана мешхур халына уфласыны ашырып йөрермиди?

ЭПЕНДИ *(гелйәр, саламлашяр).* Овуф, хезрети солтаным, жиндәми гейип дүңйә яңадан гелен ялы болайдым-ов!

БАЯТ БЕГ. Мыхман, таныш бол! Сервихисарлы Хожа Насыреддин молла Эпенди!

СОЛТАН. Румыстаның буйсанжы, акылдар Эпенди!

ЯЛАН ЭПЕНДИ. Айрың-айт, мундан акылдар-да болмаз, Румыстаның буйсанжы-да!

БАЯТ БЕГ. Гынансак-да хақыкы Эпенди шул!

Хейжән гелйәр, ол голуны булап Эпендини янына чагыряр. Эпенди гидйәр.

ЯЛАН ЭПЕНДИ. Солтаным, хезрети солтаным, гарып юрдуң гедайы ялы үфласыны ашырып йөрән Эпендә акылдар, Румыстаның буйсанжы диймәге утанмаяңызмы? Эгер ол киши хақыкатда акылдар болян болса, юрдуң буйсанжы болян болса хан-беглер, онуң аладасыны этмезмиди? Жүмле-жахана мешхур молла Эпенди жулуны тасадып йөрермиди!

СОЛТАН. Мыхман мундан гелдиң-ов! *(Эпенди гелйәр)*

ЯЛАН ЭПЕНДИ. Арада Бабажан пириң патасында шылха-шылха Эпендини гөрүп дашындан утандым! Байлыгымдан утандым, юрдумдан утандым, солтанымдан утандым! Молла Эпенди юрдумызың буйсанжы, халкымызың зыбаны, гөзи-гулагы, акыл-парасады! Эпенди жүмле-жаханың, халкың, юрдуң аладасыны эдер, эмма өз аладасыны этмелидирем өйтмез!

Молла Эпенди халка ховандар, иле хоссар болар, эмма өзүне хоссар герекдир! Мен өе барып көрпө оглума “тит-де Эпендинин шәгирди бол, ол пулсыз көсенмесин” дийип ибердим. Беглер, мен хезрети солтаның Арслан ханыңқыдадыгыны, Эпендиниңем тагтда отураныны оглумдан эшдип, геләй, менем бир Эпендә томаша гөркезәйин дийдим... Молла Эпенди хенегим гөдек болса багышлавери...

ЭПЕНДИ. Оглуңың ады нәмедир?

ЯЛАН ЭПЕНДИ. Лакамыха Терса Хожа болмалыдыр!

ЭПЕНДИ. Охо-хо-хо! Халыпамдыр ол мениң! Охо-хо-хо, энтерпелегими айландыр ол мениң!

ЯЛАН ЭПЕНДИ. Хезрети солтаным, молла Эпендим таншаялың! Маңа Бурсалы алым Мухаммет хеким диерлер!

СОЛТАН. Абу Алы Хезрети Садык Мухаммет Бурсалымың?

ЭПЕНДИ. Охо-хо-хо! Сениң диванларыңы өвран-өвран окапдым мен!

Олар яңадан гара гадыр гөрүшйәрлер. Терса Хожа гелйәр.

ТЕРСА ХОЖА. Кыблам атам, нәтдиң, молла Эпендинин Эпендилигини алып билдиңми?

ЯЛАН ЭПЕНДИ. Ёк, дөзмедим! Эпендинин Эпендилигинден гайры зады ёк экен!

Аталы-огул гуҗаклашып гөрүшйәр.

БАЯТ БЕГ. Хов Эпенди шалык серпайларыны геймели экениң-дә! Бизиң йүзүмиз гызармаз ялы!

ЭПЕНДИ. Хей Эпенди шалык серпайыны геймезми? *(көйнегини, доңуны галдырып йүпек парча серпайлары гөркезйәр)*

БАЯТ БЕГ. Ёкаркы гейим-гежимлериңи чыкарып тәзе лыбаслары геймели экениң-дә!

ЭПЕНДИ *(өр-гөкден гелйәр).* Вай, мен ша серпайларына гирсем мени ким танар? Ёк, ёк, мен ол лыбаслары гейсем молла-ха үч гүн көшкде отурдым дийип байлыгың тарапына гечипдир диерлер!

ТЕРСА ХОЖА. Педерим, бир айың ичинде Эпендә еди мүң динар газанып не ийдирип, не гейдирип билдим. Аялам шейле экен! Барыны иле пайлаярлар. Эпендини говы ийдиржек, гейдиржек болсаң, хич болманда, сервихисарлы пакыр-пукаралары бай этмели!

ЭПЕНДИ. Беглер, беглер, Бейик Бирибарың лыбасы гарып-гасарлыкдыр, иймити гам-гусса, хесрет-пыгандыр. Бирибарың табакдашы гарып-гасар, етим-есир, пакыр-пукарадыр... Маңа табакдашыңы башгала диймәң!

Чыра сөнийәр.

Сахнада Эпенди билен Хейжам.

ЭПЕНДИ *(есер).* Хейжам, сен зырражым яланчы экениң! *(барлаяр)* Сачыңам агармандыр, дишиңем дөкүлмәндир, бойнуңдан бокур, аркаңдан хөкүрем чыкмандыр.

ХЕЙЖАН *(алланичикси).* Вай, сен ене харам тулалар билен чөрңешдиңми?

ЭПЕНДИ. Дагы мен шәхерде моллачылык эдейинми? Пах-пах овадан перизат экен-ов! Хейжам, ынанай, өзүң янымда болан болсаңам «Эпенди, шуны сыпдырма!» дийип ялбарардың!

ХЕЙЖАН. Тоба, тоба! Йөр, бежит оба гидели!

ЭПЕНДИ. Вей, инди мен Арслан ханың везири ахыры! Айыма-да йүз динар хак!

ХЕЙЖАН. Маңа сениң везирлигиңем, хақыңам деркар дәл! Йөр өе!

ЭПЕНДИ. Хейжам, мен гайдып азгынлык этмен!

ХЕЙЖАН *(гыгырар)*. О нәдип азмарсың сен? Биринжиден, сен молла! Икинжиден, көне казы! Үчүнжиден гарры атаңа чекипсиң!.. Везир дагы болсаң, багтымы ятырсың!

ЭПЕНДИ. Хейжам, мен азмазлыгың ёлуны өврендим...

ХЕЙЖАН. О нәхили ёл?

ЭПЕНДИ. Мен азжак-азжак болубердигим, сен мени өерибер, өерибер...

ХЕЙЖАН *(алланичикси)*. Мен сени өйәринми?!

ЭПЕНДИ. ... өзүңе... өзүңе өерибер!

ХЕЙЖАН. Вай, сениң ата-бабаңа гурбан болайын!

ЭПЕНДИ. Хейжам! Калбымың хейжаны, жигеримің жаны, дүнийәнің солтаны! Парасатлы Кейкувват солтан аятда аман чагы, Арслан ханың аклына айланан чагы, Эпендинің везири-агзам чагы мен гарып-гасарлара, пақыр-пукаралара хоссарлык әдейин! Хейжам, асманда Алланың, земинде топрагың, өйде сениң гуллугыңда дурмакдан улы багт ёкдур!

ХЕЙЖАН. Саңа дөнейин Хожам!

ЭПЕНДИ *(сахнаның оңүңе гелйәр)*. Аха-хав халайыклар, Жемшит ша ялы, Искендер шахлы ялы, Солтан Санжар ялы йыгын дартып, басып алып дүнийәни тутан ёкдур! Карун ялы хазына-хазына алтын басып, сүри-сүри мал йыгнап дүнийәни тутан ёкдур! Дүнийә кимиңки? Дүнийә Алланың берен гүнүни хош гечирип, дегшип-гүлүп-ойнап яшаяныңқы!!! Алланың беренине канагат әдип, яшайшың хөзүрини гөрүп алаяз болуп яшаң, шонда сиз би көне дүнийәнің солтаныдыгыңыза гөз етирерсиңиз! Халайыклар, гүлүп-ойнап шады-хоррам болуп яшаң, сиз шонда би ажайып дүнийәнің учмахдыгына, женнетдигине акыл етирерсиңиз!

ХЕЙЖАН *(сырлы)*. Йөр, икимизем гүлүп-ойнап яшалы, дүнийә хақыкатданаң учмахмыка?

ЭПЕНДИ. Хейжам, мунча боланына гөрә көшке-де бир томаша гөркезели!

ХЕЙЖАН. О ничик томаша?

ЭПЕНДИ. Солтандан башлап көшкүң әхли әмелдары өйле намазына дурдылар! Сен хелей шеррайлыгыңы әдип, мечжидиң ичинде түвелейләп “Дат-бидат, көшкде Эпенди өзүни асыпдыр!” дийип оларың намазыны бозуп көшке алып гел, томашаның шонда гөрерсиң!

ХЕЙЖАН. Вай, бирден сен өзүңи асайсаң мен нәдерин-ейй!

ЭПЕНДИ. Өзүми асып акмакмы мен?

ХЕЙЖАН *(есер йылгырар)*. Эгер мен Эпенди, хелейимем Хейжам болжак болса, өзүми асып сыпардым! *(Хейжам әсакәжак гүлүп гидйәр)*.

Сахна түмлүк. Хейжаның гыкылыгы, агысы яңланар: “Вай, иллер-ей, маңлайы гара Эпенди өзүни асыпдыр-ей! Дады-бидат, етевериң-ей!...” Бир салымдан бизиң гахрыманларымыз ылгашып сахнаның оңүңден гечип гидйәр. Сахна ягтылар. Эпенди өзүни аягындан бащак асыпдыр. Адамлар гүлүшйәр.

АРСЛАН ХАН. Хов, молла ким шейдип өзүни бащак асяр?

ТЕРСА ХОЖА. Бокурдагындан асылса гыжыгы тутар-да!

БАЯТ БЕГ. Жанымызда жан-а гоймадың Эпенди!

ЯЛАН ЭПЕНДИ. Шуыңданаң бир хенек бормы, молла?!

ХЕЙЖАН. Пахахай, мен саңа өзүңи асманам өвредип билмедим-ов!

Жахыллар оны кементден бошадяр.

ЭПЕНДИ *(аяк үстүндө).* Ким өзүни асанмыш? Мен-э йөне “Мен терс яшап йөрөн болмайын? Я иллер терс яшап, пелек чархыны терсине айлап йөрөн болмасын?” дийип дүңйә терс тарапындан середип гөрдүм!

СОЛТАН. Моллам, хенегің билен улуг жемагатың намазыны боздуң.

ЭПЕНДИ. Намазыңызы бозсам бозандырын, йөне өзүңиз абат галансыңыз!

Элхенч гүрпүлди эшдилйәр, гык-бак, галагон сеслер.

СЕС. Ваййй! Даш метжидиң гүммези хопды!

СЕС. Ваййй! Метжит йыкыландыр! Етевериң! Метжит йыкылды!

Хеммелер илки дашарык, метжиде тарап, соңам Эпендә сиңе сын эдип башлаяр.

ЭПЕНДИ *(гөге бакяр).* Эй, Аллажан, сениң эдип йөрөн ишлериңе акыл етирер ялы дәл-ов! Ери бир харам казының хем харам Аллак бегің амананы алжак болуп алланәме метжидиңи йыкаймалымы сең?!

Сыддых бег ылгап гелйәр, хашлаяр.

СЫДДЫХ БЕГ. Етевериң, көмек эдевериң! Ыкрам казы Аллак бег мечжидиң гүммезиниң астында галды!

Хеммелер гудрата середен ялы Эпендә середйәр. Сахна түмлүк боляр. Диңе Эпендиниң хем өз нобатында геплейән адамың келлеси гөрүнйәр.

СОЛТАН. Велими сен, керем-кераматлы кишими сен, ким сен молла Эпенди?

БАЯТ БЕГ. Алыммы сен, айдыңмы сен, Алла тарапын акылдармы, ким сен молла Эпенди?

ЯЛАН ЭПЕНДИ. Шахырмы сен, равымы сен, халкың суханвер зыванымы сен?

АРСЛАН ХАН. Гудрат! Гудрат сен, молла Эпенди!

ХЕЙЖАН. Вели-де, керем-кераматлы-да, шахыр-равы-да, гудрат-да *(юваш, зала)* үстесине Хейжан хатының янәлдашы-да молла Эпенди!

Хейжан ялын ялы болуп ракса башлаяр, яшларың хеммеси танса чыкяр.

Перде.